

تعدیل ارکان یعنی نماز کو بالکل درست طریقے سے ادا کرنے کے متعلق ایک اہم کتاب

نمازیں ضائع ہونے سے بچائیں

مصنف: حضرت علامہ مولانا ملا علی قاری علیہ رحمۃ اللہ الوالی
مترجم: حضرت مولانا حافظ ابو حارث عبد الرحمن العطار المدنی سلمہ الغنی

تعدیل ارکان یعنی ارکان نماز کو بالکل درست طریقے سے ادا کرنے
کے متعلق ایک اہم کتاب

نمازیں ضائع ہونے سے بچائیں

مصنف: حضرت علامہ مولانا ملا علی قاری علیہ رحمۃ اللہ الوالی
مترجم: حضرت مولانا حافظ ابو حارث عبدالرحمن العطار المدنی سلمہ الغنی

ناشر

مکتبہ فیضانِ علمیہ پرانی سبزی منڈی باب المدینہ کراچی

الصلوة والسلام علیک یا رسول اللہ وعلی الک واصحابک یا حبیب اللہ

کتاب کا نام	:	”نمازیں ضائع ہونے سے بچائیں۔“
مصنف	:	حضرت علامہ مولانا ملا علی قاری علیہ رحمۃ اللہ الوالی
مترجم	:	حضرت مولانا حافظ ابو حارث عبدالرحمن العطاری المدنی سلمہ الغنی
سن طباعت	:	یکم ربیع الثانی ۱۴۳۵ھ ہجری
تعداد	:	1000/-
قیمت	:	50 روپے
ناشر	:	مکتبہ فیضان علمیہ پرانی سبزی منڈی باب المدینہ کراچی

کتاب ملنے کے پتے

- ✽ مکتبہ فیضان علمیہ پرانی سبزی منڈی باب المدینہ کراچی۔
- ✽ مکتبہ قادریہ پرانی سبزی منڈی کراچی۔
- ✽ مکتبہ غوثیہ نشر بستی پرانی سبزی منڈی کراچی۔
- ✽ مکتبہ غوثیہ ہول سیل نزدی فیضان مدینہ پرانی سبزی منڈی کراچی۔
- ✽ مکتبہ فیضان مدینہ پرانی سبزی منڈی کراچی۔
- ✽ ضیاء القرآن پبلی کیشنز اردو بازار کراچی۔

انتساب

میں اپنی اس ناچیز کاوش کو

اپنے شفیق و مہربان والد ماجد محمد اقبال عطاری سلمہ الباری

اور

اپنی پیاری اور مشفقہ والدہ محترمہ کے نام منسوب کرتا ہوں

جنہوں نے بچپن میں میری بے بسی کے عالم میں

مجھ پر اپنی شفقتوں اور محبتوں کی انتہاء کر دی

اور

جوانی میں مجھے نورِ علم سے آشنا ہونے کا موقع فراہم کیا۔

رَبِّ اَرْحَمُهُمَا كَمَا رَبَّيْنِي صَغِيرًا

اے میرے رب تو ان دونوں پر رحم کر جیسا کہ ان دونوں نے مجھے چھٹپن میں پالا

ابو حارث عبدالرحمن العطاری المدنی

پیش لفظ

(از علامہ عمران الدینی مفتی دارالافتاء محمدی و مدرس جامعۃ النور)

نماز قرب خداوندی حاصل کرنے کا عظیم ذریعہ ہے۔ اللہ تعالیٰ حدیث قدسی میں فرماتا ہے: وَمَا تَقَرَّبَ إِلَيَّ عَبْدِي بِشَيْءٍ أَحَبَّ إِلَيَّ مِمَّا افْتَرَضْتُ عَلَيْهِ، وَمَا يَزَالُ عَبْدِي يَتَقَرَّبُ إِلَيَّ بِالنَّوَافِلِ یعنی میرا بندہ میری طرف کسی ایسی چیز کے ساتھ قرب حاصل نہیں کرتا جو مجھے اس سے زیادہ پسند ہو جو میں نے اس پر فرض کیا ہے اور میرا بندہ نوافل کے ذریعے میرا قرب حاصل کرتا رہتا ہے۔ (صحیح البخاری، کتاب الرقاق، باب التواضع، برقم: ۶۵۰۲، ص: ۱۸۵)

اللہ تعالیٰ نماز کے برکات و ثمرات بیان کرتے ہوئے فرماتا ہے: ﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ (العنکبوت: ۴۵/۲۹) ترجمہ کنز الایمان: بے شک نماز منع کرتی ہے بے حیائی اور بری بات سے۔

نماز کو ترک کرنے اور انہیں ضائع کرنے والوں کی مذمت بیان کرتے ہوئے اللہ تعالیٰ ارشاد فرماتا ہے: ﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ غِيًّا إِلَّا مَنْ تَابَ﴾ (مريم: ۶۰/۱۹-۵۹) ترجمہ کنز الایمان: ”تو ان کے بعد انکی جگہ وہ ناخلف آئے جنہوں نے نمازیں گنوائیں، (ضائع کیں) اور اپنی خواہشوں کے پیچھے ہوئے تو عنقریب وہ دوزخ میں غی کا جنگل پائیں گے، مگر جو تائب ہوئے“

یہاں ”اضاعت صلاۃ“ سے مراد نماز سرے سے نہ پڑھنا ہے یا پھر اس سے مراد نماز کو

وقت گزار کر پڑھنا ہے۔ (معالم التنزیل: تحت الآیۃ، ۳/ ۲۰۱)

حضرت ابن وہب علیہ رحمۃ اللہ نے ارشاد فرمایا: ”غنی جہنم کی ایک نہر کا نام ہے جس کی گہرائی بہت زیادہ ہے اور اس کا ذائقہ انتہائی بد مزہ اور خراب ہے۔ (ایضاً)

نمازوں کو فراموش کر دینے والے غافلوں کی مذمت میں فرماتا ہے: ﴿فَوَيْلٌ لِّلْمُصَلِّينَ الَّذِيْنَ هُمْ عَن صَلَاتِهِمْ سَاهُونَ﴾ (الماعون: ۱۰۷/۵-۴) ترجمہ کنز الایمان: ”تو ان نمازیوں کی خرابی ہے جو اپنی نماز سے بھولے بیٹھے ہیں“

جہنم میں داخلے کا ایک سبب بیان کرتے ہوئے فرماتا ہے: ﴿مَا سَلَكَكُمْ فِي سَقَرٍ قَالُوا لَمْ نَكُ مِنَ الْمُصَلِّينَ﴾ (المدثر: ۷۴/۴۳-۴۲) ترجمہ کنز الایمان: (جب جہنمیوں سے پوچھا جائے گا کہ) تمہیں کیا بات دوزخ میں لے گئی؟ وہ بولے: ہم نماز نہ پڑھتے تھے۔

اب بعض احادیث مبارکہ ملاحظہ فرمائیں کہ نبی پاک صلی اللہ تعالیٰ علیہ وسلم نے نماز نہ پڑھنے والوں کے لیے کیسی سخت وعیدات ارشاد فرمائی ہیں:

(۱) نبی پاک صلی اللہ تعالیٰ علیہ وآلہ وسلم نے ارشاد فرمایا ”ہمارے اور مشرکین کے درمیان (فرق کرنے والا) عہد نماز ہے تو جس نے نماز ترک کر دی بلاشبہ اس نے کفر کیا۔ (سنن ابن ماجہ، کتاب

اقامة الصلاة والسنة فيها، باب ماجاء فيمن ترك الصلاة، برقم: ۱۰۷۹، ص: ۱۷۶)

ترک نماز کو مذکورہ حدیث میں کفر قرار دیا گیا ہے۔ اگر تارک نماز اس کی فرضیت کا منکر ہو تو تب تو کفر بمعنی ارتداد ہوگا۔ ورنہ معنی یہ ہوگا کہ تارک نماز کفار کو دی جانے والی سزا یعنی قتل کا مستحق ہے، یا معنی یہ ہوگا نماز ترک کرنے کا انجام کار کفر ہو سکتا ہے، یا معنی ہوگا کہ نماز کو ترک کر دینا کفار کا سافل ہے۔

(۲) نبی کریم علیہ افضل الصلوٰۃ والتسلیم نے ارشاد فرمایا: ”بندے اور شرک کے درمیان (ظاہر) فرق کرنے والی شے (نماز کو ترک کر دینا ہے۔“ (صحیح مسلم، کتاب الایمان، باب بیان اطلاق اسم

الکفر علی من ترک الصلاۃ، برقم: ۸۲، ص: ۵۱)

(۳) نبی کریم صلی اللہ تعالیٰ علیہ والہ وسلم نے فرمایا: ”جس نے جان بوجھ کر نماز کو ترک کیا تو بلاشبہ اللہ

تعالیٰ کا ذمہ اس سے بری ہے۔“ (المعجم الكبير، برقم: ۱۳۰۲۳، ۱۲ / ۲۵۲)

(۴) حضرت عمر رضی اللہ عنہ نے فرمایا: سن لو نماز ضائع کرنے والے کا اسلام میں کچھ حصہ

نہیں ہے۔ (کتاب الایمان لابن ابی شیبہ، برقم: ۱۰۳، ص: ۴۰)

یہ ایک تلخ حقیقت ہے کہ ہم مسلمانوں کی ایک بڑی تعداد نماز ہی نہیں پڑھتی۔ اور یہ بھی ایک حقیقت ہے کہ نماز پڑھنے والے مسلمانوں کی ایک بڑی تعداد نماز سے متعلق بنیادی مسائل سے نا آشنا ہے۔ ان دونوں طرح کے مسلمانوں کی اصلاح کے لیے علماء اسلام نے متعدد کتب تالیف کیں جن میں آیات قرآنیہ اور احادیث نبویہ کی روشنی میں تارک نماز کی اور خلاف سنت نماز پڑھنے والوں کی اصلاح کا سامان پیش کیا۔ علامہ علی قاری کا تالیف کردہ رسالہ جو اس وقت آپ حضرات کے ہاتھوں میں ہے یہ بالخصوص ان حضرات کی رہنمائی کے لیے لکھا گیا ہے جو نماز کو درست طریقے سے نہیں پڑھتے اور نماز میں فحش اغلاط کرتے ہیں۔ اس رسالے میں آپ نے تعدیل ارکان کی اہمیت کو اور اس کے ترک کرنے کی صورت میں نماز میں پیدا ہونے والی خرابی کو احادیث مبارکہ اور اقوال ائمہ کی روشنی میں اس خوبصورت انداز میں بیان فرمایا ہے جس کا اندازہ قارئین کو رسالہ کے مطالعہ ہی سے ہوگا۔ تعدیل ارکان کی اہمیت کو بیان کرتے ہوئے علامہ علاء الدین ابوبکر بن مسعود

کاسانی متوفی: ۵۸۷ھ امام اعظم ابوحنیفہ سے نقل کرتے ہیں: آپ نے فرمایا: اِخْشَىٰ اَنْ لَا تَحْجُوزَ صَلَاتُهُ (بدائع الصنائع ۱/۱۶۲) یعنی: جو نماز میں تعدیل نہ کرتا ہو، مجھے خوف ہے کہ اس کی نماز جائز نہ ہو۔ موضوع کے حوالے سے یہ رسالہ ”فصول مهمة فی حصول المئمة“ انتہائی اہم ہے لیکن اس رسالہ کی اہمیت یوں بھی دوچند ہو جاتی ہے کہ اس رسالے کے مؤلف احناف کے عظیم شارح حدیث، اور بے مثل فقیہ علامہ علی قاری متوفی 1014ھ ہیں۔

فقیر کی ناقص معلومات کے مطابق علامہ علی قاری علیہ رحمۃ اللہ الباری کے اس عظیم الشان، کثیر الفوائد رسالے کو پہلی بار اردو زبان میں منتقل کیا گیا ہے۔ عربی زبان میں موجود اس رسالہ کو جامعہ اردو پھانے والے اِخْشَىٰ فِی الدِّین حضرت مولانا حافظ ابو حارث عبدالرحمن العطاری المدنی ہیں۔ فقیر کے مولانا سے دیرینہ مراسم ہیں۔ مولانا موصوف نیک سیرت و نیک صورت، عالم باعمل ہیں۔ مولانا نے درسِ نظامی کی تکمیل اہل سنت کی ایک عظیم درس گاہ جامعۃ المدینۃ فیضانِ مدینہ کراچی سے کی ہے اور بعد از فراغت تبلیغِ قرآن و سنت کی عالمگیر غیر سیاسی تحریک دعوتِ اسلامی ہی کے ایک علمی و تحقیقی شعبے ”المدينة العلمیة“ میں گزشتہ تقریباً تین سالوں سے خدمات انجام دے رہے ہیں اور اس عرصے میں متعدد کتب پر جزوی طور پر کام کیا ہے۔ مولانا کا انفرادی طور پر یہ پہلا کام ہے۔ فقیر اللہ تعالیٰ کی بارگاہ میں دعا گو ہے کہ اللہ تعالیٰ مولانا موصوف کی اس کاوش کو قبول فرمائے اور دین کی مزید خدمت کرنے کی توفیق رفیق مرحمت فرمائے۔ آمین۔

أَحَدٌ مِّنْ طَلَبَةِ الْعُلُومِ الدِّينِيَّةِ

ابو حمزہ محمد عمران المدنی

حالاتِ مصنف

نام، نسب، کنیت:

مصنف کا پورا نام علی بن سلطان محمد قاری ہرَوِی مَکّی حَنَفِی ہے، آپ کا لقب نور الدین اور کنیت ابو الحسن ہے، آپ کے والد کا نام سلطان محمد ہے، یہ نام دو لفظوں سے مرکب ہے، اہل عرب اس طرح کا نام نہیں رکھتے ہیں البتہ عجیبوں کی عادت ہے کہ وہ اپنے بچوں کے نام مرکب رکھتے ہیں مثلاً محمد صادق، محمد اسعد۔ آپ کو قاری لقب اس لیے دیا گیا کہ آپ علمِ قراءت میں ماہر، پختہ اور منجھے ہوئے تھے۔ ہرَوِی شہر ہرات کی طرف نسبت ہے اور ہرات خراسان کے شہروں میں سے ایک مشہور شہر ہے، آپ کو ہرات شہر کی طرف اس لیے منسوب کیا گیا کہ آپ کی ولادت اس میں ہوئی۔ مَکّی مکہ مکرمہ کی طرف نسبت ہے، آپ نے مکہ مکرمہ کی طرف سفر کر کے اس میں رہائش اختیار فرمائی اور چالیس سال سے زیادہ عرصہ کعبہ شریف کے قرب میں رہنے کا شرف حاصل کیا اور مکہ مکرمہ میں ہی آپ کا وصال ہوا۔

آپ ملا علی قاری کے نام سے معروف ہیں، لفظ ’مَلّا‘ کو بعض مصنفین نے ’مَنَلّا‘ لکھا ہے اور بعض نے مَوَلّی لکھا اس بنیاد پر کہ یہ اصل میں عربی لفظ تھا بعد میں فارسی ہو گیا۔ ترکی، افغانستان، پاکستان، ہندوستان اور ایران کے لوگ لفظ ’مَلّا‘ استعمال کرتے ہیں، ملا علی قاری کے زمانے میں ’مَلّا‘ بہت بڑے علامہ اور علم و فضل میں ممتاز شخصیت کو کہتے تھے۔

ولادت باسعادت:

آپ کے سیرت نگاروں کے درمیان اس بات میں اختلاف نہیں ہے کہ آپ کی ولادت

ہرات میں ہوئی لیکن انہوں نے آپ کی تاریخ ولادت ذکر نہیں کی بلکہ فقط جائے ولادت کے تذکرہ پر اکتفا کیا، تاہم شیخ عبدالفتاح ابوغدہ نے آپ کے بعض کی شیوخ کی وفات سے آپ کی تاریخ ولادت نکالی ہے اور انہوں نے آپ کی تاریخ ولادت تقریباً 930ھ بتائی ہے۔

مکہ مکرمہ کی طرف ہجرت:

آپ کی جائے ولادت ہرات تھا، آپ نے اس میں ناظرہ قرآن پڑھا، قرآن حفظ کیا اور بنیادی علوم حاصل کیے، اس کے بعد مکہ مکرمہ کی طرف ہجرت فرمائی اور مشائخ کے حلقوں میں شرکت کر کے ان کے خالص جام اور بہتے چشموں سے سیراب ہوئے، آپ نے ماہر علماء سے علم حاصل کیا اور دن رات ایک کر کے طلب علم میں مشغول رہے یہاں تک کہ مقتدا اور پیشوا بن گئے۔ آپ اپنی کتاب ”شَمُّ الْعَوَارِضِ فِي ذَمِّ الرِّوَافِضِ“ میں فرماتے ہیں: الْحَمْدُ لِلَّهِ عَلَى مَا أَعْطَانِي مِنَ التَّوْفِيقِ وَالْقُدْرَةِ عَلَى الْهِجْرَةِ مِنْ دَارِ الْبِدْعَةِ الَّتِي دِيَارُ السُّنَّةِ الَّتِي هِيَ مَهْبِطُ الْوَحْيِ وَظُهُورُ النَّبُوءَةِ وَاتَّبَعْتَنِي عَلَى الْإِقَامَةِ مِنْ غَيْرِ حَوْلٍ مِّنِّي وَلَقُوَّةٍ لِّعَنِي ”اللہ کا شکر ہے اس نے مجھے دارِ بدعت سے دیارِ سنت کی طرف ہجرت کی توفیق اور قدرت عطا فرمائی جو جی کے نزول اور نبوت کے ظہور کا مقام ہیں اور میری قوت اور طاقت کے بغیر مجھے ان میں مقیم رہنے پر ثابت قدم رکھا۔“

آپ نے ہرات کو دارِ بدعت اس لیے فرمایا کہ سلطان اسماعیل بن حیدر صفوی المعروف شاہ اسماعیل ہرات پر قابض ہوا، اس نے مسلمانوں کو ظلماً قتل کیا اور ہرات میں روافض کے شعائر کی اشاعت کا حکم دیا حتیٰ کہ علماء کے پیچھے لگ گیا کہ وہ منبروں پر خلفاء راشدین کو برا بھلا کہیں۔

تقویٰ و یرہیز گاری:

آپ متقی و پرہیزگار اور دنیا سے بے رغبت شخص تھے، آپ یہ سمجھتے تھے کہ حکام سے قریب ہونے، ان کے تحائف قبول کرنے اور سرکاری عہدوں پر فائز ہونے سے اخلاص اور پرہیزگاری کو نقصان پہنچتا ہے، آپ نے ایک رسالہ تالیف فرمایا اور اس کا نام رکھا: **تَبْعِيدُ الْعُلَمَاءِ عَنْ تَقْرِيبِ الْأُمَرَاءِ** (علماء کو حکام کے قرب سے دور کرنا)، آپ اکثر یہ جملہ دہرایا کرتے تھے: **رَحِمَ اللَّهُ وَاللَّهُ كَانَ يَقُولُ لِي: مَا أُرِيدُ أَنْ تَصِيرَ مِنَ الْعُلَمَاءِ خَشْيَةَ أَنْ تَقِفَ عَلَى بَابِ الْأُمَرَاءِ** یعنی ”اللہ عزوجل میرے والد پر رحم فرمائے، وہ مجھ سے کہا کرتے: میں نہیں چاہتا کہ تم عالم بنو اس خوف سے کہ تم عالم بن کر حکام کے دروازے پر کھڑے جاؤ گے۔“ آپ اس معاملہ میں حکام کے مال لینے سے بچنے والے اور ان سے دوری اختیار کرنے والے ائمہ مثلاً امام ابو حنیفہ، سفیان ثوری، فضیل بن عیاض، امام احمد بن حنبل اور امام ابو جعفر طبری وغیرہ حضرات کے پیچھے چلے۔

آپ نے رضائے الہی کے لیے طلب علم کے موضوع پر ٹھوس گفتگو فرمائی اور دنیا اور اس کے عہدوں کے لالچ میں علم حاصل کرنے والوں کی سخت الفاظ میں مذمت فرمائی چنانچہ اپنی کتاب **تَطْهِيرُ الطَّوَيَّةِ بِتَحْسِينِ النِّيَّةِ** ”میں فرماتے ہیں: ہم طالب علموں کو دیکھتے ہیں وہ حصول علم کی راہ میں حیران و پریشان ہیں، کبھی اغراض فاسدہ یعنی ظالموں کا قرب پانے اور بلند مرتبہ کے لیے آگے بڑھنے وغیرہ کی وجہ سے دنیا و آخرت میں نفع نہ دینے والے علوم سیکھتے ہیں، کبھی فاسد مقاصد مثلاً مدرس یا واعظ یا مفتی یا قاضی بننے کے لیے علوم دینیہ تفسیر، حدیث، فقہی مسائل سیکھتے ہیں۔

نیز فرماتے ہیں: پہلے کے علماء اپنے پاس آمد و رفت رکھنے والوں کے احوال کا جائزہ لیا

کرتے تھے، جب کسی سے کوئی نفلی عبادت میں کوتاہی دیکھتے تو اسے ناپسند کرتے اور اس کی عزت کرنا چھوڑ دیتے اور جب اس سے فسق و فجور دیکھتے تو اس سے الگ ہو جاتے اور اسے اپنی مجالس سے دور کر دیتے اور علم سکھانا تو درکنار اس سے کلام تک نہ فرماتے تھے۔“

ملا علی قاری نے سلف صالحین کی صفات اپنائیں، نفسانی خواہشات اور گناہوں سے بچتے رہے نیز اپنے ہاتھ کی کمائی سے حاصل ہونے والے مال پر قناعت کر کے، بقدر ضرورت رزق پر راضی رہ کر اور اللہ عزوجل پر توکل کرتے ہوئے زندگی گزاری۔ آپ کے سیرت نگاروں نے لکھا ہے: آپ ہر سال خوبصورت کتابت میں ایک مصحف لکھ کر اسے بیچتے اور حاصل شدہ آمدنی ایک سال تک آپ کے گزر بسر کے لیے کافی ہوتی۔

وفات اور دور تصنیف:

آپ کی وفات سن 1014ھ میں شوال کے مہینے میں ہوئی اور مکہ مکرمہ کے قبرستان جنت المعلیٰ میں مدفون ہوئے۔

آپ کی تہیض اور تالیف کے دور کا آغاز تقریباً 1003ھ میں ہوتا ہے، آپ کی زندگی کے اس آخری دور کے متعلق یہ رائے قائم کی جاسکتی ہے کہ آپ نے اس میں اپنی سابقہ زندگی کے مقابلے میں زیادہ لکھا ہے، آپ نے اس عرصہ میں کتابیں تالیف کیں جبکہ بعض قیمتی تالیفات کی شروحات لکھیں اور بعض کا اختصار کیا، آپ نے نصوص جمع کی اور ان کی تحقیق اور تحقیق کر کے ان سے عمدہ نتائج نکالنے کے بعد ہمارے لیے سابقہ تالیفات کا خلاصہ اور نچوڑ پیش کیا۔

آپ نے اپنی اکثر تالیفات زندگی کے اسی دور میں مکمل کیں، اس کا اندازہ درج ذیل

سے لگایا جاسکتا ہے:

- (۱) ”فَتْحُ بَابِ الْعِنَايَةِ بِشَرْحِ التَّقَايَةِ“ کی تالیف سے سن 1003ھ میں فارغ ہوئے۔
- (۲) ”شَرْحُ شَرْحِ نُخْبَةِ الْفِكْرِ“ کی تالیف سے سن 1006ھ میں فارغ ہوئے۔
- (۳) ”مِرْقَاةُ الْمَفَاتِيحِ شَرْحُ مَشْكَاتِ الْمَصَابِيحِ“ سن 1008ھ میں مکمل کی۔
- (۴) ”جَمْعُ الْوَسَائِلِ فِي شَرْحِ الشُّمَائِلِ“ کی تصنیف سے سن 1008ھ میں فراغت پائی۔
- (۵) ”الْحِرْزُ الثَّمِينُ لِلْحَصْنِ الْحَصِينِ“ کی تکمیل سن 1008ھ میں ہوئی۔
- (۶) ”شَرْحُ الشِّفَا“ سن 1011ھ میں مکمل ہوئی۔
- (۷) ”شَرْحُ الْمُوْطَأِ“ کی تصنیف سے سن 1013ھ میں فارغ ہوئے۔
- (۸) ”شَرْحُ عَيْنِ الْعِلْمِ وَزَيْنِ الْجِلْمِ“ سن 1014ھ میں پوری فرمائی۔

اس سے یہ بات واضح ہو جاتی ہے کہ آپ اپنی زندگی کے آخری حصہ میں تحصیل علم، تدریس، متعدد علوم میں کتب کی تصنیف اور اس آخری دور سے پہلے جو لکھا اس کی تہیض میں مشغول رہے تا کہ وصال کے بعد یہ آپ کے لیے ذخیرہ بن جائے۔

گیارہویں صدی کے مجدد:

بعض علماء نے آپ کو گیارہویں صدی کے مجددین میں سے مانا ہے، آپ کی تمام تصانیف اپنے باب میں نفیس اور بے مثال ہیں جو آپ کو مجددیت کے مرتبے تک پہنچاتی ہیں، خود آپ نے بھی اپنے مجدد ہونے کی طرف اشارہ فرمایا ہے اور علما نے بھی اس پر تعجب نہیں کیا بلکہ آپ کی بات قبول کرتے ہوئے آپ کی موافقت فرمائی چنانچہ آپ ”شَمُّ الْعَوَارِضِ فِي ذَمِّ الرِّوَافِضِ“ میں یہ

حدیث مبارکہ ”اللہ عزوجل اس امت کے لیے ہر صدی کے آخر میں ایسے شخص کو بھیجتا ہے جو اس امت کے دین کی تجدید فرماتا ہے“ ذکر کرنے کے بعد فرماتے ہیں: عظمت والے اور نبی کریم ﷺ کے رب کی قسم! اگر میں کسی ایسے شخص کو جانتا جو الفاظ اور معانی کے اعتبار سے کتاب و سنت کا مجھ سے زیادہ علم رکھتا ہے تو میں ضرور اس کے پاس جاتا اگرچہ اس کی صحبت پانے کے لیے مجھے سرین کے بل جانا پڑتا اور یہ بات میں فخر کے طور پر نہیں کہہ رہا بلکہ تحدیثِ نعمت اور شکرانے کے طور پر کہہ رہا ہوں اور اس شکر کے ذریعے اپنے رب سے مزید ایسے علم کا طلب گار ہوں جو میرے لیے ذخیرہ بن جائے۔

علامہ ابن عابدین شامی نے ”تَنْبِيْهُ الْوَلَاةِ وَالْحُكَّامِ“ میں ملا علی قاری کو ”خَاتِمَةُ الْعُلَمَاءِ الرَّاسِخِيْنَ، شَيْخُ الْقُرَّاءِ وَالْفُقَهَاءِ وَالْمُحَدِّثِيْنَ“ کے لقب سے یاد کیا اور آپ کا مذکورہ کلام نقل کرنے کے بعد فرماتے ہیں: ملا علی قاری کے کلام میں اس بات کی طرف اشارہ ہے کہ آپ اپنے زمانے کے مجدد ہیں اور آپ اس منصب کے لائق بھی ہیں اور اس کا انکار ہر متعصب ہلاک ہونے والا ہی کرے گا۔

ابو حارث عبد الرحمن العطارى المدنى

abdulrahmannorani@gmail.com

بسم الله الرحمن الرحيم

الحمد لله رب العلمين والصلوة والسلام على سيد المرسلين

اما بعد!

تمام تعریفیں اللہ عزوجل کے لیے ہیں جس نے نماز کے قیام اور اس پر ہمیشگی مقرر کر کے دین کی حفاظت فرمائی، نماز کی حفاظت کرنے اور اس کی شرائط، ارکان اور واجبات کو جملہ حقوق کے ساتھ بجالانے کا حکم دیا، اسے سنتوں اور مستحبات کے ساتھ عمدہ طریقے سے ادا کرنے پر ثواب کا وعدہ فرمایا، مفسدات، محرمات اور مکروہات کا ارتکاب کر کے اس میں کوتاہی کرنے سے ڈرایا اور درود و سلام ہو اس ہستی پر کہ تمام احوال میں جن کی آنکھوں کی ٹھنڈک نماز میں رکھی گئی ہے حتیٰ کہ فرمایا کرتے: يَا بَلَالُ! اِرْحَنَا یعنی اے بلال! دیگر مشاغل سے دور کر کے ہمیں نماز کے ذریعے راحت پہنچاؤ کیونکہ نماز مومن کی معراج ہے، اس کے ذریعے بندہ اللہ عزوجل سے مناجات کرتا ہے تو وہ شخص کتنا سعادتمند ہے جو اسے جملہ حقوق کے ساتھ ادا کرے اور وہ شخص کتنا بد بخت ہے جو اس سے غفلت برتے اور اللہ عزوجل نبی کریم ﷺ کی آل و اصحاب، آپ کے پیروکاروں، آپ سے محبت کرنے والوں، ارباب معرفت و شہود اور رکوع و سجود درست طریقے سے ادا کرنے والوں سے راضی ہو۔

کتاب لکھنے کا سبب:

حمد و صلوة کے بعد اپنے رب کے کرم کا محتاج علی بن سلطان محمد القاری کہتا ہے: جب میں نے عوام بلکہ اکثر علماء اور فضلاء حتیٰ کہ مشائخ ہونے کے دعویٰ اور حضرات جو خود کو اولیاء اور اصفیاء

گمان کرتے ہیں، کو دیکھا کہ وہ نماز جیسی عبادت کے معاملے میں کوتاہی برتتے ہیں بالخصوص دوارکان رکوع و سجود اور ان کے توابع یعنی قومہ، جلسہ اور قعدہ میں کوتاہی کرتے ہیں حالانکہ نماز کو پورے طور پر ادا کرنا ان پر واجب اور لازم ہے اور یہ کوتاہی خلوت و جلوت کی تمام جگہوں اور اوقات میں عام ہوگئی اور عقلمندوں اور بے عقلوں کی عبادت عادت کی طرح ہوگئی، عوام خواص کی اقتداء کرنے لگے اور انہوں نے اپنی انتہائی جہالت کے سبب یہ نہیں جانا کہ اس زمانے کے (بے عمل) علماء کے افعال کی اقتداء جائز نہیں بلکہ اب فقط ضرورتاً ان کے اقوال سے رہنمائی لے سکتے ہیں اس لیے کہ عالم کے فساد کا دار و مدار عالم کے فساد پر ہے اور سوائے چند کے باقی اہل علم راہ حق سے ہٹ گئے اور انہوں نے بہت سوں کو سیدھے راستے سے ہٹا دیا کیونکہ انہوں نے بزرگان دین کی طرح عبادات کے معاملے میں احتیاط کو ترک کر دیا اور آیات میں موجود وعیدوں کے مصداق ہو گئے۔

ارشادِ باری تعالیٰ ہے: فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ غِيًّا O (پ: ۱۶، مریم: ۵۹) (ترجمہ کنز الایمان: تو ان کے بعد ان کی جگہ وہ ناخلف آئے جنہوں نے نمازیں گنوائیں اور اپنی خواہشوں کے پیچھے ہوئے تو عنقریب وہ دوزخ میں غی کا جنگل پائیں گے)

إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ (پ: ۱۹، الفرقان: ۷۰) (ترجمہ کنز الایمان: مگر جو توبہ کرے اور ایمان لائے اور اچھا کام کرے تو ایسوں کی برائیوں کو اللہ بھلائیوں سے بدل دے گا)

دین خیر خواہی کا نام ہے:

میرے دل میں یہ خیال پیدا ہوا کہ اپنے زمانے والوں کو اس حوالے سے تنبیہ کی جائے کیونکہ دین خیر خواہی کا نام ہے جو کامل ایمان، کمال اخلاص اور پختہ یقین سے پیدا ہوتی ہے اور اس تنبیہ سے مقصود یہ ہے کہ لوگ غفلت کی نیند سے بیدار ہو جائیں اور توبہ کے ابتدائی مقام سے ترقی کرتے ہوئے توبہ کے انتہائی مقام تک پہنچ جائیں، اب میں یہاں وہ چیزیں بیان کروں گا جن کے سبب دنیا و آخرت میں خوشی حاصل ہوگی، غم دور ہوگا اور دائمی نفع حاصل ہوگا، اللہ عز و جل ہمیں بلند مقام اور عمدہ مرتبے تک پہنچائے اور اپنی ملاقات کے لیے ہماری تڑپ میں اضافہ فرمائے۔

چنانچہ میں اللہ عز و جل کی عطا کردہ توفیق اور بھلائی کے ساتھ کہتا ہوں: بے شک اللہ تعالیٰ نے جب بھی اپنی کتاب میں نماز کا ذکر فرمایا تو اسے اقامت اور محافظت وغیرہ کے ساتھ مقید کیا سوائے ایک مقام کے جس میں اللہ عز و جل نے ان نماز قائم کرنے والوں کی مذمت بیان کی ہے جو نماز سے غافل تھے اور اسے اچھے طریقے سے ادا نہیں کرتے تھے، چنانچہ ارشاد باری تعالیٰ ہے: **فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ** (ترجمہ کنز الایمان: تو ان نمازیوں کی خرابی ہے جو اپنی نماز سے بھولے بیٹھے ہیں) یعنی ان لوگوں کے لیے خرابی ہے جو مکمل طور پر نماز چھوڑ بیٹھے ہیں یا اس کے بعض حقوق کی ادائیگی سے غافل ہیں، اللہ عز و جل نے یہ نہیں فرمایا: **فِي صَلَاتِهِمْ سَاهُونَ** (جو اپنی نماز میں بھول کرتے ہیں) کیونکہ (لفظ) انسان نسیان سے بنا ہے (پس انسان سے بھول کا سرزد ہو جانا ایک عام چیز ہے) اور پاک تو وہی ذات ہے جو سب سے بلند و برتر ہے جو غافل ہوتا ہے نہ بھولتا ہے اور جس طرح نبی کریم ﷺ کا یہ فرمان ”میری امت سے خطا، نسیان اور جبر و اکراہ اٹھالیا گیا ہے“ اس پر اشارۃً دلالت کرتا ہے اسی طرح صحیح حدیث بھی اس معنی پر صراحت کے ساتھ

دلالت کرتی ہے۔

نماز قائم کرنے سے مراد؟

صاحب کشف، صاحب مدارک، قاضی بیضاوی وغیرہ مفسرین اور علماء معتبرین کے مطابق نماز قائم کرنے سے مراد ہے: **تَعْدِيلُ ارْكَانِهَا وَحِفْظُهَا مِنْ أَنْ يَقَعَ زَيْغٌ فِي أَعْمَالِهَا وَشَانِهَا** (یعنی اس کے ارکان اطمینان سے ادا کیے جائیں اور اس کے افعال و احوال میں کوئی خلل واقع ہونے سے اس کی حفاظت کی جائے)

دو سوالات اور ان کے جوابات:

سوال: اگر تم کہو کہ (نماز قائم کرنے سے مراد تعدیل ارکان ہے تو) یہ بات تعدیل ارکان کی فرضیت پر دلالت کرتی ہے؟

جواب: میں کہتا ہوں جمہور علماء امت کے نزدیک یہ فرض ہی ہے مگر محققین فقہاء فرماتے ہیں کہ فرض وہ ہوتا ہے جو دلیل قطعی کے ساتھ ثابت ہو اور واجب وہ ہوتا ہے جو دلیل ظنی کے ساتھ ثابت ہو جبکہ اقامت صلاۃ کی تفسیر تو محافظت اور مداومت وغیرہ کے ساتھ بھی کی گئی ہے لہذا آیت کی دلالت قطعی نہیں ہے۔

سوال: اگر کہا جائے کہ احتمال کی موجودگی میں (فرضیت پر) دلیل پکڑنا درست نہیں ہے؟

جواب: صحیح قول کے مطابق قول کبھی ترجیح پانے کے سبب دلیل بن جاتا ہے، اکثر علماء قول اول پر ہیں اور اسی قول پر بھروسہ کیا گیا ہے اور یہی معنی میں زیادہ ظاہر ہے، مدار اس پر اکثر ہے اور یہی حقیقت کے زیادہ قریب ہے، اعتماد اس پر زیادہ مناسب ہے بلکہ صاحب کشف نے کہا کہ نماز قائم

کرنے کا حقیقی معنی تعدیل ارکان (یعنی اس کے ارکان اطمینان اور سکون سے ادا کرنا) ہے اور انہوں نے دیگر مجازی معانی کو ضعیف قرار دیا۔

پھر یہ قول احادیث نبویہ سے مؤید اورادلہ شرعیہ کی رو سے مضبوط ہے اور ملت اسلام کے اکابرین اور بڑے بڑے ائمہ حنفیہ سے منقول ہے، چنانچہ ہم پہلے وہ چیز ذکر کریں گے جس کا حق پہلے ہے یعنی رسول کریم ﷺ سے ثابت احادیث، پھر اس کے بعد علماء کی نقل اور فقہاء کی روایت لائیں گے۔

تعدیل ارکان کے متعلق سولہ احادیث مبارکہ تمہاری نماز نہیں ہوئی:

..... حضرت سیدنا ابو ہریرہ رضی اللہ عنہ سے مروی ہے کہ رسول اللہ ﷺ مسجد میں تشریف لائے، ایک شخص آیا، اس نے نماز پڑھی پھر نبی کریم ﷺ کی خدمت میں حاضر ہو کر آپ کو سلام کیا، آپ نے سلام کا جواب دیا اور ارشاد فرمایا: جاؤ نماز پڑھو کیونکہ تم نے (درست) نماز نہیں پڑھی، چنانچہ وہ گیا اور اسی طرح نماز پڑھی، پھر نبی کریم ﷺ کی خدمت میں حاضر ہو کر آپ کو سلام کیا، آپ نے سلام کا جواب دیا اور ارشاد فرمایا: جاؤ نماز پڑھو، تم نے نماز نہیں پڑھی، اس طرح تین مرتبہ ہوا تو اس شخص نے عرض کی: اس ذات کی قسم جس نے آپ کو حق کے ساتھ بھیجا ہے! میں اس کے علاوہ (نماز کا طریقہ) نہیں جانتا، آپ ہی مجھے سکھا دیجیے، آپ نے فرمایا: جب تم نماز کے لیے کھڑے ہو تو تکبیر کہو پھر اتنا قرآن پڑھو جتنا آسانی سے پڑھ سکو پھر اطمینان سے رکوع کرو، پھر رکوع سے سراٹھا کر سیدھے کھڑے ہو جاؤ پھر اطمینان سے سجدہ کرو پھر سراٹھا کر اطمینان سے بیٹھ جاؤ اور پوری نماز

اسی طرح مکمل کرو۔ (صحیح البخاری، کتاب الاذان، باب وجوب القراءة للامام والمأموم الخ، ۱/۱۵۲، برقم ۷۵۷، دار طوق النجاة)

ہم نے ”مرقاۃ شرح مشکاۃ“ میں حدیث کی شرح تفصیل سے کر دی ہے لیکن یہاں ہم مخالف و موافق کے نزدیک مقصود پر دلالت کرنے والی نصوص پر اکتفاء کریں گے۔

شیخ اکمل الدین بابر تہی نے ”شرح المشارق“ میں حدیث پاک کے الفاظ ”پھر رکوع سے سر اٹھا کر سیدھے کھڑے ہو جاؤ“ کے تحت فرمایا: ”یہ اس بات کی دلیل ہے کہ نماز میں تعدیل ارکان واجب ہے۔“

ان کے کلام میں اس بات پر دلالت ہے کہ قومہ کے اندر اطمینان بھی تعدیل ارکان میں شامل ہے جیسا کہ ”المغرب“ میں اس کی صراحت ہے اور صاحب الاختیار نے اسے اختیار کیا ہے۔

رکوع اور سجود پورے طور پر ادا کرو:

..... حضرت سیدنا انس رضی اللہ عنہ سے مروی ہے کہ نبی پاک ﷺ نے ارشاد فرمایا: اَتِمُّوا الرُّكُوعَ وَ السُّجُودَ یعنی رکوع اور سجود پورے طور پر ادا کیا کرو۔ (صحیح البخاری، کتاب الايمان والندور، باب كيف كانت يمين النبي ﷺ، ۸/۱۳۱، برقم ۶۶۴، دار طوق النجاة)

اور رکوع اور سجود کی پورے طور پر ادائیگی صرف اطمینان کے ساتھ ہوتی ہے لہذا یہ اطمینان کے وجوب پر دلالت ہے۔

اگر اسی حالت میں انتقال ہو گیا تو۔۔۔؟

✽..... رسول اللہ ﷺ نے ایک شخص کو دیکھا کہ نماز میں رکوع مکمل طور پر ادا نہیں کر رہا تھا اور سجدے میں ٹھونگیں مار رہا تھا تو رسول اللہ ﷺ نے ارشاد فرمایا: اگر اسی حالت میں اس کا انتقال ہو گیا تو یہ محمد کی ملت کے علاوہ پر مرے گا۔ (المعجم الكبير، ۱۱۵/۴، برقم ۳۸۴۰، دار احیاء التراث)

یہ سخت ڈراوا اور یقینی وعید ہے اس سے برے خاتمے کا اندیشہ ہے ہم اللہ عزوجل سے آتش دوزخ میں جانے سے عافیت طلب کرتے ہیں۔

سنت کے علاوہ پر مرو گے:

✽..... حضرت سیدنا زید بن وہب رحمۃ اللہ علیہ بیان کرتے ہیں: حضرت سیدنا حذیفہ رضی اللہ عنہ نے ایک شخص کو دیکھا کہ رکوع و سجود پورے طور پر ادا نہیں کر رہا تو ارشاد فرمایا: تم نے (درست) نماز نہیں پڑھی، اگر تم (اسی طرح نماز پڑھتے ہوئے) مر گئے تو سنت کے علاوہ پر مرو گے۔ (صحیح البخاری، کتاب الصلاة، باب اذا لم يتم السجود، ۸۷/۱، برقم ۳۸۹، دار طوق النجاة)

فطرت کے علاوہ پر موت:

✽..... ایک روایت میں ہے: اگر تم (اسی حالت میں) مر گئے تو فطرت (یعنی دین اسلام) کے علاوہ پر مرو گے جس پر اللہ عزوجل نے محمد ﷺ کو پیدا کیا ہے۔ (صحیح البخاری، کتاب الاذان، باب اذا لم يتم الركوع، ۱۵۸/۱، برقم ۷۹۱، دار طوق النجاة)

نماز کا چور:

✽..... حضرت سیدنا نعمان بن مُرہ انصاری رحمۃ اللہ علیہ بیان کرتے ہیں: رسول اللہ ﷺ نے صحابہ کرام علیہم الرضوان سے استفسار فرمایا: شرابی، زانی اور چور کے بارے میں تمہاری کیا رائے

ہے؟ (ان تینوں کے متعلق آپ کا یہ سوال حدود کا حکم نازل ہونے سے پہلے تھا)، صحابہ کرام نے عرض کی: اللہ اور اس کا رسول زیادہ جانتے ہیں، تو آپ ﷺ نے ارشاد فرمایا: یہ بڑے سخت گناہ ہیں اور ان پر سزا ہے اور سب سے بدتر چور وہ ہے جو اپنی نماز میں چوری کرتا ہے، صحابہ کرام نے عرض کی: یا رسول اللہ! آدمی نماز میں چوری کیسے کرتا ہے؟ ارشاد فرمایا: وہ اس کے رکوع اور سجود مکمل طور پر ادا نہیں کرتا۔ (موطا امام مالک، کتاب قصر الصلاة فی السفر، باب العمل فی جامع الصلاة، ۱/۶۴، برقم ۴۱۰، دار المعرفہ)

نماز میں کوئے کی طرح ٹھونکیں مارنا منع ہے:

✽..... حضرت سیدنا عبدالرحمن بن شبل رضی اللہ عنہ بیان کرتے ہیں: نبی کریم ﷺ نے کوئے کی طرح ٹھونکیں مارنے، (مردوں کے لیے سجدے میں) درندوں کی طرح کلاسیاں بچھانے اور اونٹ کے جگہ مخصوص کر لینے کی طرح مسجد میں اپنے لیے کوئی جگہ خاص کر لینے سے منع فرمایا ہے۔ (سنن ابی داؤد، کتاب الصلاة، باب صلاة من لا یقیم صلیہ فی الركوع والسجود، ۱/۲۲۸، برقم ۸۶۲، المكتبة العصرية)

رکوع و سجود میں پشت سیدھی نہ کرنے والے کی کوئی نماز نہیں:

✽..... حضرت سیدنا علی بن شیبان رضی اللہ عنہ بیان کرتے ہیں: ہم نبی کریم ﷺ کی بارگاہ میں حاضر ہونے کے لیے چلے حتیٰ کہ ہم نے آپ کے پاس پہنچ کر آپ سے بیعت کی پھر آپ کی اقتدا میں نماز کے لیے کھڑے ہو گئے (دوران نماز) آپ نے اپنے پیچھے ایک شخص کو گوشہ چشم سے ملاحظہ کیا کہ رکوع اور سجدے میں اپنی پشت سیدھی نہیں کر رہا، جب آپ نے نماز مکمل فرمائی تو ارشاد فرمایا: اے گروہِ مسلمین! جو شخص رکوع اور سجود میں اپنی پشت سیدھی نہیں کرتا اس کی کوئی نماز

نہیں۔ (سنن ابن ماجہ، ابواب اقامۃ الصلاۃ الخ، باب الركوع فی الصلاۃ، ۲۸۲/۱، برقم ۸۷۱، دار احیاء الکتب

العربیہ)

”یعنی جو رکوع اور سجود کے بعد (قومہ اور جلسہ میں) اپنی پیٹھ سیدھی نہیں کرتا اس کی کوئی نماز نہیں۔“ لہذا یہ حدیث قومہ اور جلسہ کے وجوب پر دلالت کرتی ہے۔

نماز میں پشت سیدھی نہ کرنے والے کی مثال:

✽..... حضرت سیدنا علی کرم اللہ تعالیٰ وجہہ الکریم بیان کرتے ہیں کہ رسول اللہ ﷺ نے مجھے حالت رکوع میں قراءت کرنے سے منع کیا اور ارشاد فرمایا: اے علی! نماز میں پشت سیدھی نہ کرنے والے کی مثال اس حاملہ عورت کی طرح ہے کہ جب بچے کی پیدائش کا وقت قریب آئے تو حمل گرا دے، اب نہ تو وہ حاملہ رہے اور نہ ہی بچے والی۔ (مسند ابی یعلیٰ، مسند علی بن ابی طالب، ۱/۲۶۷، برقم ۳۱۵، دار المأمون للتراث)

اللہ عزوجل کون سی نماز کی طرف نظر نہیں فرماتا؟

✽..... حضرت سیدنا طلح بن علی رضی اللہ عنہ بیان کرتے ہیں: رسول اللہ ﷺ نے ارشاد فرمایا: اللہ تعالیٰ اس بندے کی نماز کی طرف نظر نہیں فرماتا جس میں وہ رکوع اور سجود کے درمیان (قومہ اور جلسہ میں) اپنی پشت سیدھی نہیں کرتا۔ (المعجم الکبیر، باب الطاء، ۳۳۸/۸، برقم ۸۲۶۱، دار احیاء التراث)

حدیث کی قومہ اور جلسہ کے وجوب پر دلالت:

✽..... حضرت سیدتنا عائشہ صدیقہ رضی اللہ عنہا بیان کرتی ہیں: رسول اللہ ﷺ نماز تکبیر تحریمہ سے

اور قراءت الْحَمْدُ لِلّٰهِ رَبِّ الْعَالَمِينَ O سے شروع فرماتے اور جب رکوع کرتے تو سر مبارک نہ اونچا رکھتے اور نہ نیچے جھکاتے بلکہ متوسط رکھتے اور جب رکوع سے سر اٹھاتے تو اس وقت تک سجدہ نہ کرتے جب تک سیدھے کھڑے نہ ہو جاتے اور جب ایک سجدے سے سر اٹھاتے تو اس وقت تک دوسرا سجدہ نہ کرتے جب تک سیدھے نہ بیٹھ جاتے۔ (صحیح مسلم، کتاب الصلاة، باب ما یجمع صفة الصلاة الخ، ۱/۳۵۷، برقم ۴۹۸، دار احیاء التراث العربی)

یہ حدیث اس بات پر دلالت کرتی ہے کہ نبی کریم ﷺ ہمیشہ اسی طرح نماز پڑھا کرتے تھے لہذا قومہ اور جلسہ افعال واجبہ سے ہیں۔

ساٹھ سال کی نمازیں ضائع:

..... حضرت سیدنا ابو ہریرہ رضی اللہ عنہ سے مرفوعاً مروی ہے: آدمی ساٹھ سال تک نماز پڑھتا رہتا ہے مگر اس کی کوئی نماز قبول نہیں ہوتی، شاید وہ رکوع تو پورا ادا کرتا ہو لیکن سجدہ پورا نہ کرتا ہو یا پھر سجدہ پورا ادا کرتا ہو مگر رکوع پورا نہ کرتا ہو۔ (الترغیب والترہیب، ۱/۹۹، برقم ۷۵۳، دار الکتب العلمیہ)

اللہ عزوجل کامل نماز قبول فرماتا ہے:

..... حضرت سیدنا ابو ہریرہ رضی اللہ عنہ بیان کرتے ہیں: ایک دن میں رسول اللہ ﷺ کی بارگاہ میں حاضر تھا، آپ نے اپنے صحابہ سے ارشاد فرمایا: اگر تم میں سے کسی کا یہ ستون ہوتا تو اس کے عیب دار ہونے کو ضرور ناپسند کرتا پھر تم میں سے کوئی جان بوجھ کر کیسے اپنی نماز ناقص پڑھتا ہے؟ حالانکہ وہ تو اللہ عزوجل کے لیے ہوتی ہے، نماز پوری کیا کرو کیونکہ اللہ عزوجل مکمل نماز ہی قبول فرماتا ہے۔ (المعجم الاوسط، ۶/۲۴۱، برقم ۶۲۹۶، دار الحرمین)

نماز منہ پر مار دی جاتی ہے:

..... حضرت سیدنا عمر بن خطاب رضی اللہ عنہ سے مرفوعاً مروی ہے کہ ہر نمازی کے دائیں اور بائیں ایک ایک فرشتہ ہوتا ہے تو اگر وہ نماز پورے طور پر ادا کرتا ہے تو وہ دونوں فرشتے اس کی نماز اوپر لے جاتے ہیں اور اگر وہ اس کو ٹھیک طریقے سے ادا نہیں کرتا تو وہ اس کی نماز اس کے منہ پر مار دیتے ہیں۔ (الترغیب والترہیب، ۱/۲۰۰، برقم ۷۶۰، دار الکتب العلمیۃ)

دیکھتے نہیں! کیسے نماز پڑھتے ہو؟

..... حضرت سیدنا ابو ہریرہ رضی اللہ عنہ بیان کرتے ہیں: رسول اللہ ﷺ نے ہمیں ظہر کی نماز پڑھائی، جب آپ نے سلام پھیرا تو آخری صف میں موجود ایک شخص کو آواز دی اور ارشاد فرمایا: اے فلاں! کیا اللہ سے نہیں ڈرتے! کیا دیکھتے نہیں! کیسے نماز پڑھتے ہو؟ بے شک تم میں سے کوئی جب نماز کے لیے کھڑا ہوتا ہے تو وہ صرف اپنے رب تعالیٰ سے مناجات کے لیے کھڑا ہوتا ہے تو اُسے غور کر لینا چاہیے کہ وہ اس سے کس طرح مناجات کرتا ہے؟ (صحیح ابن خزیمہ، کتاب الصلاة، باب الامر بالخشوع فی الصلاة، ۱/۲۴۱، برقم ۴۷۴، المکتب الاسلامی)

سب سے پہلا نماز کا حساب:

..... حضرت سیدنا ابو ہریرہ رضی اللہ عنہ سے مرفوعاً مروی ہے کہ بروز قیامت بندے سے جس عمل کا سب سے پہلے حساب لیا جائے گا وہ اس کی نماز ہوگی تو اگر اس کی نماز درست ہوئی تو وہ فلاح اور کامیابی پا جائے گا اور اگر اس میں خرابی ہوئی تو وہ ناکام و نامراد ہو جائے گا۔ (سنن ترمذی، ابواب الصلاة، باب ما جاء ان اول ما يحاسب به العبد الخ، ۲/۲۶۹، برقم ۴۱۳، شرکۃ مکتبۃ و مطبعۃ)

(مصطفیٰ البابی الحلبی)

یہ احادیث اگر چہ ظنی ہیں لیکن مجموعی اعتبار سے قطعیت کے قریب ہیں اور ان سے یہ بات ثابت ہوتی ہے کہ رکوع، سجود، قومہ اور جلسہ میں تعدیل ارکان فرض ہے اور یہی جمہور علماء مثلاً امام مالک، امام شافعی، امام احمد اور امام ابو یوسف کا مذہب ہے اور ہمارے ائمہ کی ایک جماعت کا مذہب یہ ہے کہ یہ واجب ہے اور یہی محققین کا مختار ہے اور ایک جماعت کا مذہب ہے کہ یہ سنت مؤکدہ اور قریب بہ واجب ہے، اب میں تمہارے سامنے علماء کے اقوال اور فقہاء کی روایات بیان کروں گا جن پر مجھے اطلاع ہے:

تعدیل ارکان کے فرض یا واجب ہونے پر اقوال فقہاء

شرح مجمع البحرین (جو کہ مصنف کی اپنی ہے) میں ہے:

وَقَالَ أَبُو يُوسُفَ: تَعْدِيلُ أَرْكَانِ الصَّلَاةِ وَهُوَ الطَّمَأْنِينَةُ فِي الرُّكُوعِ وَالسُّجُودِ، وَكَذَا اِتِّسَامُ الْقِيَامِ بَيْنَهُمَا، وَاتِّسَامُ الْقُعُودِ بَيْنَ السَّجْدَتَيْنِ فَرَضٌ، تَبْطُلُ الصَّلَاةُ بِتَرْكِهِ، وَبِهِ قَالَ الشَّافِعِيُّ

(ترجمہ: امام ابو یوسف فرماتے ہیں: نماز میں تعدیل ارکان یعنی رکوع و سجود اطمینان سے ادا کرنا اور ایسے ہی رکوع و سجود کے درمیان مکمل کھڑا ہونا اور دو سجدوں کے درمیان پورا بیٹھنا فرض ہے، ان کے ترک سے نماز باطل ہو جائے گی اور یہی بات امام شافعی نے بھی فرمائی ہے)

تاج الشریعہ نے نماز کے واجبات شمار کرتے ہوئے فرمایا:

وَتَعْدِيلُ الْأَرْكَانِ خِلَافًا لِأَبِي يُوسُفَ وَالشَّافِعِي فَإِنَّهُ فَرَضَ عِنْدَهُمَا وَهُوَ إِلَّا
طُمْنَانُ فِي الرُّكُوعِ، وَكَذَا فِي السُّجُودِ وَقَدَرِ بِمِقْدَارِ تَسْبِيحَةٍ، وَكَذَا الْإِطْمِنَانُ بَيْنَ
الرُّكُوعِ وَالسُّجُودِ وَبَيْنَ السَّجْدَتَيْنِ

(ترجمہ: اور تعدیل ارکان) (بھی واجب ہے) برخلاف امام ابو یوسف اور امام شافعی کے
کیونکہ ان دونوں حضرات کے نزدیک یہ فرض ہے اور تعدیل ارکان سے مراد رکوع اور سجود
میں اطمینان ہے اور اس کا اندازہ ایک تسبیح (یعنی ایک مرتبہ سبحان اللہ کہنے) کی مقدار ہے
، اسی طرح رکوع اور سجود کے درمیان اور دونوں سجدوں کے درمیان اطمینان بھی تعدیل
ارکان سے ہے)

صدر الشریعہ نے تاج الشریعہ کے قول کی شرح کرتے ہوئے فرمایا:

وَقَوْلُهُ: ”وَقَدَرِ بِمِقْدَارِ تَسْبِيحَةٍ“ تَقْدِيرُ أَذْنَاهُ وَقَدْ صَرَّحَ بِهِ الزَّيْلَعِيُّ حَيْثُ
قَالَ: ”وَأَذْنَاهُ مِقْدَارُ تَسْبِيحَةٍ“

(ترجمہ: تاج الشریعہ کا قول: ”اور اس کا اندازہ ایک تسبیح کی مقدار ہے“ یہ کم سے کم مقدار
ہے جیسا کہ امام زیلعی نے اس کی صراحت کی ہے، چنانچہ ارشاد فرمایا: اور اس کی ادنیٰ
مقدار ایک تسبیح کے بقدر ہے)

واضح رہے کہ تعدیل ارکان علامہ جرجانی کی نقل کے مطابق سنت اور امام کرخی کی نقل کے
مطابق واجب ہے، ایسے ہی ہدایہ میں ہے۔

تاتارخانیہ میں ”صلاة الاثر“ کے حوالے سے ہے: مسئلہ اس بات پر دلالت کرتا ہے کہ

امام محمد کا قول امام ابو یوسف کے قول کی مثل ہے۔

محقق ابن ہمام نے فرمایا:

سُئِلَ مُحَمَّدٌ عَنْ تَرْكِ الْإِعْتِدَالِ فِي الرُّكُوعِ وَالسُّجُودِ فَقَالَ: إِنِّي أَخَافُ أَنْ لَا تَجُوزَ صَلَاتُهُ

(ترجمہ: امام محمد سے رکوع اور سجود میں اعتدال ترک کرنے کے بارے میں پوچھا گیا تو ارشاد فرمایا: میں ایسے شخص کی نماز درست نہ ہونے کا خوف کرتا ہوں)

ایسا ہی خلاصہ میں ہے اور ایسا ہی امام ابو یوسف سے مروی ہے، صاحب شرح منیہ نے اسے شرح منیہ میں ذکر کیا ہے۔

ظہیر یہ میں ہے: قاضی امام صدر الاسلام ابوالیسر نے فرمایا:

إِنَّ مَنْ تَرَكَ الْإِعْتِدَالَ فِي الرُّكُوعِ وَالسُّجُودِ يَلْزَمُهُ الْإِعَادَةُ وَإِذَا أَعَادَ يَكُونُ الْفَرْضُ الثَّانِي أَيْ لِكَمَالِهِ دُونَ الْأَوَّلِ أَيْ لِنُقْصَانِهِ

بلاشبہ جو رکوع اور سجود میں اعتدال ترک کرے ایسے شخص پر نماز دوبارہ لوٹنا لازم ہے اور جب وہ اعادہ کرے گا تو فرض دوسری نماز ہوگی کیونکہ وہ کامل طور پر ادا ہوئی، پہلی نماز فرض نہیں ہوگی اس لیے کہ وہ ناقص ادا ہوئی۔

شیخ شمس الائمہ امام سرحسی نے ذکر کیا:

إِنَّهُ يَلْزَمُهُ الْإِعَادَةُ

اس پر نماز دوبارہ لوٹنا لازم ہے

شمس الائمہ سرحسی اس بات کے درپے نہیں ہوئے کہ فرض دوسری نماز ہے یا پہلی اور اس کی وجہ وہ قول ہے جو قابل اعتماد اور بعض سلف سے منقول ہے یعنی یہ معاملہ اللہ سبحانہ کے سپرد ہے۔

علامہ حلبی کی شرح منیہ میں علامہ سرحسی سے منقول ہے:

مَنْ تَرَكَ الْإِعْتِدَالَ يَلْزُمُهُ الْإِعْتِدَالُ أَيْ يَلْزُمُهُ أَنْ يُعِيدَ الصَّلَاةَ بِالْإِعْتِدَالِ وَمِنْ الْمَشَايِخِ مَنْ قَالَ: تَلْزُمُهُ وَيَكُونُ الْفَرَضُ هُوَ الثَّانِي، يَعْنِي إِعَادَةَ الصَّلَاةِ بِالْإِعْتِدَالِ وَالْمُخْتَارُ هُوَ الْأَوَّلُ يَعْنِي الصَّلَاةَ بِغَيْرِ الْإِعْتِدَالِ وَالثَّانِي جَبْرٌ لِلْخَلَلِ الْوَاقِعِ فِيهِ بِتَرْكِ الْوَاجِبِ وَكَذَا كُلُّ صَلَاةٍ أُدِيتْ مَعَ كَرَاهَةٍ التَّحْرِيمِيَّةِ يَجِبُ إِعَادَتُهَا وَالْفَرَضُ هُوَ الْأَوَّلُ أَيْ مَعَ كَرَاهَتِهَا وَالثَّانِي جَابِرٌ، قَالَهُ ابْنُ الْهَمَامِ فِي شَرْحِ الْهِدَايَةِ (ترجمہ: جو اعتدال ترک کرے اس پر اعتدال لازم ہے یعنی اس پر نماز اعتدال کے ساتھ لوٹنا لازم ہے اور بعض مشائخ نے کہا: اس پر نماز کا اعادہ لازم ہے اور فرض دوسری نماز ہو گی جسے اعتدال کے ساتھ دوبارہ ادا کیا گیا لیکن مختاریہ ہے کہ فرض پہلی ہے جو بغیر اعتدال کے ادا کی گئی اور دوسری نماز پہلی میں ترک واجب کے سبب پیدا ہونے والے خلل کو پُر کرنے کا باعث ہوگی اور ایسے ہی ہر وہ نماز جو کراہت تحریمی کے ساتھ ادا کی گئی اس کا اعادہ واجب ہے اور فرض پہلی نماز ہے جو کراہت کے ساتھ ادا کی گئی اور دوسری خلل کو پُر کرنے والی ہے، یہ امام ابن ہمام نے شرح ہدایہ میں فرمایا ہے)

علامہ ابن ہمام رحمہ اللہ نے فرمایا:

وَلَا إِشْكَالَ فِي وُجُوبِ الْإِعَادَةِ إِذْ هُوَ الْحُكْمُ فِي كُلِّ صَلَاةٍ أُدِيتَ مَعَ كَرَاهَةٍ
 التَّحْرِيمِ وَتَكُونُ جَابِرًا لِلْأَوَّلِ لِأَنَّ الْفُرْضَ لَا يَتَكَرَّرُ، وَجَعَلَهُ الثَّانِي يَقْتَضِي عَدَمَ
 سُقُوطِهِ بِالْأَوَّلِ وَهُوَ لَا زِمٌ تَرِكَ الرُّكْنَ لَا الْوَاجِبَ، إِلَّا أَنْ يُقَالَ: الْمُرَادُ أَنَّ ذَلِكَ
 امْتِنَانٌ مِنَ اللَّهِ تَعَالَى إِذْ يُحْتَسِبُ الْكَامِلَ وَإِنْ تَأَخَّرَ عَنِ الْفُرْضِ لَمَّا عَلِمَ سُبْحَانَهُ
 أَنَّهُ سَيُوقَعُ لَهُ أَنْتَهَى

(ترجمہ: اعادہ کے واجب ہونے میں کوئی اشکال نہیں کیونکہ ہر وہ نماز جو کراہت تحریمی کے
 ساتھ ادا کی جائے اس کا یہی حکم ہے اور یہ دوسری نماز پہلی کے نقصان کو پورا کرنے والی ہو
 گی اس لیے کہ فرض کا تکرار نہیں ہوتا اور دوسری نماز کو فرض بنانا اس بات کا تقاضا کرتا ہے
 کہ پہلی کے ذریعے فرض ساقط نہ ہو اور اس طرح رکن کا ترک لازم آتا ہے نہ کہ واجب کا
 مگر یہ کہ اس وقت یہ کہا جائے گا کہ یہ اللہ کی عزوجل کی طرف سے احسان ہے کیونکہ وہ
 کامل شمار کرتا ہے اگر وہ فرض سے پیچھے رہ جاتا اگرچہ کاملیت فرض سے مؤخر ہوگئی کیونکہ
 اللہ عزوجل جانتا ہے کہ بندہ عنقریب اسے کامل کر لے گا) (ان کا کلام ختم ہوا)

پیشواؤں کے کلام میں اعادہ کے لفظ سے ظاہر یہ ہے کہ وہ دوسری نماز میں فرض کی نیت
 کرے گا نہ کہ نفل کی جیسا کہ بعض علماء نے یہ بات کہی ہے کیونکہ اس وقت اس پر اعادہ صادق نہیں
 آئے گا اور ایسے ہی اس وقت یہ کہنا بھی متصور نہیں ہوگا کہ فرض پہلی نماز ہے، دوسری نہیں
 ہے، لہذا غور کرو۔

نَعَمْ إِذَا صَلَّيْ مُفْرَدًا ثُمَّ لِحَقَّ جَمَاعَةً فَيَقْتَدِي مُتَنَفِّلًا كَمَا فِي مَتَنِ النُّقَايَةِ

ہاں! جب وہ اکیلا نماز پڑھ لے پھر جماعت میں شامل ہونا چاہے تو نفل کی نیت سے اقتداء کرے جیسا کہ نقایہ کے متن میں ہے۔

علامہ برجندی نے فرمایا:

قَوْلُهُ، "مُتَنَفِّلًا"، اِحْتِرَازٌ عَنْ اَحَدِ قَوْلَيْ الشَّافِعِيِّ وَهُوَ اَنَّ الْفَرَضَ اَحَدُهُمَا لِابْعَيْنِهِ، اِنْتَهَى

انہوں نے "مُتَنَفِّلًا"، کہہ کر امام شافعی کے دو قولوں میں سے ایک سے احتراز کیا ہے اور وہ قول یہ ہے کہ فرض ان دونوں میں سے ایک ہے نہ کہ بعینہ دونوں، (ان کا کلام ختم ہوا)

اس کا مفہوم یہ ہے کہ ہمارے نزدیک فرض بلا خلاف پہلی نماز ہے اور اختلاف صرف انجام میں ہے اور اسی وجہ سے امام شافعی اس صورت میں بھی اعادہ کی نیت کرتے ہیں اور ہم نفل کی نیت کرتے ہیں کیونکہ دوبارہ نماز پڑھنا مکروہ ہے مگر جبکہ واجب ہو جائے۔ واللہ سبحانہ اعلم پھر جاننا چاہیے کہ مکروہ اوقات میں اعادہ واجبہ جائز نہیں ہے کیونکہ فقہاء نے اس بات کی صراحت کی ہے کہ جو شخص فجر اور عصر کی نماز اکیلے پڑھ لے پھر جب وہ امام کو پائے تو جماعت کے ساتھ نہ پڑھے۔

پھر جماعت کی تکرار ہمارے نزدیک، امام مالک کے نزدیک اور اصح قول کے مطابق امام شافعی کے نزدیک بھی مکروہ ہے برخلاف امام احمد کے۔

مصنف کے دور کا عجیب فعل:

بعض لوگ جو یوں کرتے ہیں کہ صبح کی نماز میں اولاً شافعی امام کی اقتداء کرتے ہیں پھر حنفی

امام کے ساتھ اس کا اعادہ کرتے ہیں اور وجہ یہ بیان کرتے ہیں کہ شافعی کی نماز سب سے پہلے قائم کی جاتی ہے لہذا ہم اس کے ساتھ نماز پڑھ لیتے ہیں پھر اس کو لوٹا لیتے ہیں کیونکہ شافعی کے پیچھے نماز کراہت کے ساتھ ادا ہوئی تو یہ عجیب و غریب معاملہ ہے اس لیے کہ فساد کے احتمال کی موجودگی میں اور کراہت کا یقین ہونے کے باوجود نماز شروع کرنا فتیح ہے کیونکہ اس میں عمل کو بطلان یا نقصان پر پیش کرنا ہے لہذا اس سے بچنا لازم ہے جیسا کہ علماء پر مخفی نہیں ہے۔

چھ چیزیں:

بھر جانا چاہیے کہ یہاں چھ چیزیں ہیں:

﴿۱﴾ رکوع اور سجود، ان دونوں کی رکنیت میں کوئی اختلاف اور شبہ نہیں۔

﴿۲﴾ ان دونوں میں تعدیل کرنا یعنی اعضاء کو ساکن کر دینا حتیٰ کہ رکوع اور سجود کرنے والا ان میں پرسکون اور مطمئن ہو جائے، اور ہم ذکر کر چکے کہ اس کی ادنیٰ مقدار ایک تسبیح کے بقدر ہے، یہ جمہور مجتہدین کے نزدیک رکن، محققین کے نزدیک واجب ہے اور بعض متاخرین کے قول کے مطابق سنت مؤکدہ ہے۔

﴿۳﴾ رکوع اور سجود سے منتقل ہونا، یہ بھی رکن ہے اگرچہ مقصود وغیرہ ہے کیونکہ ان دونوں کے بعد والے ارکان منتقل ہونے کے ذریعے ہی وجود میں آتے ہیں۔

﴿۴﴾ رکوع اور سجود سے سر اٹھانا، تا تا ر خانیہ میں ہے: امام ابو حنیفہ سے روایات مختلف ہیں، بعض میں ہے کہ رکوع اور سجود سے سر اٹھانا فرض ہے، رہا رکوع سے سر اٹھا کر قیام کی طرف لوٹنا اور دو سجودوں کے درمیان جلسہ کرنا تو یہ فرض نہیں ہیں اور یہی امام محمد کا قول ہے۔

پھر فقہاء نے سجدہ سے اٹھنے کی مقدار میں کلام کیا ہے، اگر تو وہ اتنا اٹھا کہ سجدہ کے زیادہ قریب تھا تو زیادہ صحیح یہ ہے کہ یہ ناجائز ہے کیونکہ اس صورت میں وہ سجدہ کرنے والا شمار ہوگا، اگر بیٹھنے کے زیادہ قریب تھا تو جائز ہے کیونکہ اب وہ بیٹھنے والا شمار ہوگا لہذا سجدہ ثانیہ متحقق ہو جائے گا، ایسے ہی ہدایہ میں ہے۔

رکوع سے سجدے کی طرف منتقل ہونا تو بالکل نہ اٹھے بغیر بھی ممکن ہے لہذا اس سے سر اٹھانے کو رکن نہیں قرار دیا جائے گا۔

”الحاوی“ میں ہے: جب نمازی رکوع کرے پھر اپنا سر اٹھائے بغیر بھول کر سجدے میں چلا جائے تو ہمارے متعدد اصحاب سے منقول ہے کہ اس پر سجدہ سہو واجب ہے۔

﴿۵﴾ قومہ اور جلسہ

﴿۶﴾ ان دونوں میں اطمینان

علامہ زیلیعی نے فرمایا: پھر جلسہ اور اس میں اطمینان، قومہ اور اس میں طمأنینہ امام ابو حنیفہ اور امام محمد کے نزدیک سنت ہے۔

قنیہ میں ہے:

وَقَدْ شَدَّدَ الْقَاضِي الصَّدْرُ فِي شَرْحِهِ فِي تَعْدِيلِ الْأَرْكَانِ جَمِيعَهَا
تَشْدِيدًا بَلِغًا فَقَالَ: وَإِكْمَالُ كُلِّ رُكْنٍ وَاجِبٌ عِنْدَ أَبِي حَنِيفَةَ
وَمُحَمَّدٍ. وَعِنْدَ أَبِي يُوسُفَ وَالشَّافِعِيِّ فَرِيضَةٌ فِيمَا كُنْتَ فِي الرُّكُوعِ
وَالسُّجُودِ وَفِي الْقَوْمَةِ بَيْنَهُمَا حَتَّى يَطْمَئِنَّ كُلُّ عَضْوٍ مِنْهُ هَذَا هُوَ

الْوَاجِبُ عِنْدَ أَبِي حَنِيفَةَ وَمُحَمَّدٍ، حَتَّى لَوْ تَرَكَهَا أَوْ شَيْئًا مِنْهَا سَاهِيًا
يَلْزَمُهُ السَّهْوُ وَلَوْ عَمْدًا يُكْرَهُ أَشَدَّ الْكَرَاهَةِ وَيَلْزَمُهُ أَنْ يُعِيدَ الصَّلَاةَ
قاضی الصدر نے اپنی شرح میں تمام تعدیل ارکان کے متعلق بہت زیادہ سختی
برتتے ہوئے ارشاد فرمایا: ہر رکن کامل طریقے سے ادا کرنا امام ابو حنیفہ اور
امام محمد کے نزدیک واجب ہے اور امام ابو یوسف اور امام شافعی کے نزدیک
فرض ہے، چنانچہ وہ رکوع، سجود اور قومہ میں اتنا ٹھہرے گا کہ اس کا ہر عضو پر
سکون ہو جائے اور یہی امام ابو حنیفہ اور امام محمد کے نزدیک واجب ہے حتیٰ
کہ وہ ان سب کو یا ان میں سے کسی کو بھول کر ترک کر دے تو اس پر سجدہ سہو
لازم ہے اور اگر جان بوجھ کر چھوڑے تو شدید مکروہ ہے اور اس پر نماز
لوٹانا لازم ہے۔

”شرح الطحاوی“ میں ہے:

وَلَوْ تَرَكَ الْقَوْمَةَ جَازَتْ صَلَاتُهُ وَلَكِنْ تَكْرَهُ أَشَدَّ الْكَرَاهِيَّةِ
اور اگر وہ قومہ ترک کر دے تو اس کی نماز ہو جائے گی لیکن شدید مکروہ ہوگی۔
ظہیر یہ میں ہے:

وَعِنْدَ أَصْحَابِنَا يَأْتِي بِتَرْكِ قَوْمَةِ الرَّكُوعِ

ہمارے اصحاب کے نزدیک وہ قومہ ترک کرنے کے سبب گناہ گار ہوگا۔

امام ابن ہمام نے صاحب ہدایہ کے اس قول ”ثُمَّ الْقَوْمَةُ وَالْجُلُوسَةُ سُنَّةٌ عِنْدَهُمَا“ کی شرح

میں فرمایا:

أَيُّ بَاتِّفَاقٍ لِّلْمَشَايِخِ، بِخِلَافِ الطَّمَأْنِينَةِ عَلَى مَا سَمِعْتَ مِنْ
الْخِلَافِ. وَعِنْدَ أَبِي يُوسُفَ هَذِهِ الْفَرَائِضُ لِلْمُوَاطَّيَةِ الْوَاقِعَةِ بَيَّانًا
وَأَنْتَ عَلِمْتَ حَالَ الطَّمَأْنِينَةِ، وَيَنْبَغِي أَنْ تَكُونَ الْقَوْمَةُ وَالْجُلُوسَةُ
وَاجِبَتَيْنِ لِلْمُوَاطَّيَةِ وَلَكَمَا رَوَى أَصْحَابُ السُّنَنِ الْأَرْبَعَةُ وَالْدَّارَقُطْنِيُّ
وَالْبَيْهَقِيُّ مِنْ حَدِيثِ ابْنِ مَسْعُودٍ عَنِ النَّبِيِّ صَلَّى اللَّهُ عَلَيْهِ وَسَلَّمَ لَا
تُجْزَى صَلَاةٌ لَا يَقِيمُ الرَّجُلُ فِيهَا ظَهْرَهُ فِي الرُّكُوعِ وَالسُّجُودِ قَالَ
التِّرْمِذِيُّ: حَدِيثٌ حَسَنٌ صَحِيحٌ، وَلَعَلَّهُ كَذَلِكَ عِنْدَهُمَا، وَيَدُلُّ عَلَيْهِ
إِجَابُ سُجُودِ السَّهْوِ فِيهِمَا ذِكْرُ فِي فَتَاوَى قَاضِي خَانَ فِي فَصْلِ
مَا يُوجِبُ السَّهْوَ، قَالَ: الْمُصَلِّي إِذَا رَكَعَ وَلَمْ يَرْفَعْ رَأْسَهُ مِنَ الرُّكُوعِ
حَتَّى خَرَّ سَاجِدًا سَاهِيًا تَجُوزُ صَلَاتُهُ فِي قَوْلِ أَبِي حَنِيفَةَ وَمُحَمَّدٍ
رَحِمَهُمَا اللَّهُ، وَعَلَيْهِ سُجُودُ السَّهْوِ، وَيُحْمَلُ قَوْلُ أَبِي يُوسُفَ رَحِمَهُ اللَّهُ
إِنَّهَا فَرَائِضٌ عَلَى الْفَرَائِضِ الْعَمَلِيَّةِ وَهِيَ الْوَاجِبَةُ فَيَرْتَفِعُ الْخِلَافُ. ثُمَّ
قَالَ: وَأَنْتَ عَلِمْتَ أَنَّ مُقْتَضَى الدَّلِيلِ فِي كُلِّ مِنَ الطَّمَأْنِينَةِ
وَالْقَوْمَةِ وَالْجُلُوسَةِ الْوُجُوبُ ثُمَّ قَالَ: اِعْتَقَادِي أَنَّهُ إِذَا لَمْ يَسْتَوِ صَلْبُهُ
فِي الْجُلُوسَةِ وَالْقَوْمَةِ فَهُوَ آثِمٌ لِمَا تَقَدَّمَ

یعنی قومه اور جلسہ کے سنت ہونے پر مشائخ کا اتفاق ہے جبکہ اس کے برعکس

اطمینان (کے واجب ہونے) میں اختلاف ہے، امام ابو یوسف کے نزدیک یہ فرض ہیں مواظبت کی وجہ سے جو ان کے فرض ہونے کو بیان کر رہی ہے اور تم اطمینان کی کیفیت جان چکے۔ قومہ اور جلسہ مواظبت کی وجہ سے واجب ہونے چاہئیں اور جو اب ایک وجہ وہ حدیث بھی ہے جسے اصحاب سنن اربعہ، دارقطنی اور بیہقی نے ابن مسعود سے روایت کیا، چنانچہ نبی کریم ﷺ نے ارشاد فرمایا: ”وہ نماز کامل نہیں ہوتی جس کے رکوع اور سجدہ میں آدمی اپنی پیٹھ سیدھی نہ کرے۔“ امام ترمذی نے فرمایا: یہ حدیث حسن صحیح ہے۔ شاید امام ابو حنیفہ اور امام محمد کے نزدیک یہ ایسے ہی (یعنی واجب) ہے اور اس پر یہ بات بھی دلالت کرتی ہے کہ اس میں سجدہ سہو واجب ہوتا ہے۔ فتاویٰ قاضی خان میں فصلُ مَا يُوجِبُ السَّهْوَ میں مذکور ہے: ”نماز پڑھنے والا جب رکوع کرے اور اپنا سر رکوع سے نہ اٹھائے یہاں تک کہ بھول سے سجدہ میں چلا جائے تو امام ابو حنیفہ اور امام محمد کے قول کے مطابق اس کی نماز درست ہو جائے گی اور اس پر سجدہ سہو لازم ہوگا“ اور امام ابو یوسف کے قول (إِنَّهَا فَرَائِضٌ) کو فرائضِ عملیہ پر محمول کیا جائے گا اور وہ واجب ہیں لہذا یوں اختلاف اٹھ جائے گا، پھر (امام ابن ہمام نے) فرمایا: اور تم جان چکے ہو کہ اطمینان، قومہ اور جلسہ میں سے ہر ایک میں دلیل کا تقاضہ وجوب ہے، پھر (امام ابن ہمام نے) فرمایا: میرا اعتقاد

یہ ہے کہ جب وہ جلسہ اور قومہ میں اپنی پشت سیدھی نہ کرے تو گناہ گار ہوگا

اس حدیث کی بناء پر کہ جو پیچھے گزری۔

اس مقام میں خلاصہ کلام:

اس مقام میں خلاصہ کلام اور مقصد کا نچوڑ یہ ہے کہ سابقہ چھ امور کی رکنیت اور فرضیت میں امام احمد کا مذہب اور یوں ہی روایت صحیحہ کے مطابق امام مالک کا مذہب بھی امام شافعی اور امام ابو یوسف کے مذہب کی طرح ہے، رکوع اور سجود کے رکن اور فرض ہونے میں تو کسی کا اختلاف نہیں ہے، اختلاف صرف باقی چار میں ہے، امام ابو حنیفہ اور امام محمد سے تین روایات مروی ہیں، ان میں صحیح تر یہ ہے کہ یہ چاروں واجب ہیں اور اس سے کم مرتبے کی روایت یہ ہے کہ یہ سنت ہیں اور سب سے ضعیف روایت یہ ہے کہ ان میں رکنیت کا احتمال ہے۔

اکثر لوگوں نے قومہ اور جلسہ ہی چھوڑ دیا ہے:

پھر جاننا چاہیے کہ اکثر لوگوں نے اطمینان تو درکنار قومہ اور جلسہ ہی چھوڑ دیا ہے، اب یہ شریعت منسوخہ کی طرح ہو گئے حتیٰ کہ عام لوگ ان کے کرنے والے کو ریاکار اور دکھاوا کرنے والا کہنے لگے، اگر کوئی شخص ایسی سنت ترک کر دے جس میں اختلاف ہے جیسا کہ ہاتھ باندھنا تو فوراً اسے رافضی اور بدعتی ہونے کا طعنہ دینے لگتے ہیں حالانکہ تعدیل ترک کرنے میں آخرت کی سزا سے پہلے دنیا میں بھی کثیر آفات ہیں:

ارکان نماز تعدیل کے ساتھ ادا نہ کرنے کے نقصانات:

..... فقر پیدا ہوتا ہے کیونکہ نماز کے ارکان تعدیل (یعنی سکون) اور تعظیم کے ساتھ ادا کرنا رزق

حلال کو لانے والے قوی ترین اسباب میں سے ہے اور نماز کے ارکان تعدیل کے ساتھ ادا نہ کرنا تنگی رزق کے قوی اسباب میں سے ہے جیسا کہ ”تعلیم المستعلم“ میں مذکور ہے۔

✽..... دیکھنے والے کے دل میں علماء اور فضلاء بالخصوص مشائخ اور ان لوگوں سے بغض پیدا ہوتا ہے جو صالحین میں سے ہونے کا دعویٰ کرتے ہیں اور ان کی عزت اس کے دل سے ختم ہو جاتی ہے حتیٰ کہ ان کے اقوال و افعال پر بھی اسے اعتماد باقی نہیں رہتا۔

منقول ہے کہ ابو یزید بسطامی قدس سرہ السامی نے ایک شخص کے متعلق سنا کہ وہ اولیاء علماء اور اصفیاء میں سے ہونے کا دعویٰ کرتا ہے چنانچہ آپ نے اس سے فائدہ حاصل کرنے کے لیے اس کے پاس جانے کا ارادہ کیا، جب آپ نے دور سے اسے قبلہ کی جانب تھوکتے دیکھا تو جان لیا کہ یہ شخص قربت کے مراتب سے دور ہے، چنانچہ آپ واپس تشریف لے آئے اور ارشاد فرمایا: جب یہ (شریعت کے) اس ادب کی حفاظت نہ کر سکا تو یہ رب کا مقرب بندہ کس طرح ہو سکتا ہے؟

✽..... شہادت ساقط ہونے کے سبب وہ اپنی توہین کرتا اور دوسرے کا حق ضائع کرتا ہے کیونکہ جو قومہ اور جلسہ کو یا ان دونوں میں سے کسی میں اطمینان ترک کرنے کا عادی ہو وہ گناہ پر مصر ہوتا ہے لہذا اس بناء پر اس کی شہادت ناقابل قبول ہوتی ہے۔

✽..... لوگوں کو گناہ میں ڈالتا ہے کیونکہ ہر وہ شخص جو برائی دیکھے اور اسے اس کو روکنے کی قدرت بھی ہو تو اس پر برائی روکنا لازم ہو جاتا ہے تو (دیکھنے والا) جب اسے برائی سے نہیں روکتا تو یہ اُس کے گناہ میں پڑنے کا سبب بن جاتا ہے۔

✽..... ہر دن رات میں کئی مرتبہ لوگوں کے سامنے گناہ کا اظہار کرتا ہے اور یہ مغفرت سے دوری کا سبب ہے کیونکہ ارکان نماز میں تعدیل ترک کرنا گناہ ہے پھر اس کا اظہار دوسرا گناہ ہے برخلاف پوشیدہ گناہ کے، کیونکہ پوشیدہ گناہ مغفرت کے زیادہ لائق ہے جیسا کہ حدیث قدسی میں ہے کہ ”بے شک اللہ عزوجل اپنے کسی بندے کے سامنے اس کے گناہ رکھے گا اور ارشاد فرمائے گا: جس طرح میں نے دنیا میں تیرے ان گناہوں پر پردہ رکھا تھا ایسے ہی آج بھی پردہ پوشی کروں گا۔“

اور اسی کی طرف اللہ عزوجل کے اس فرمان میں اشارہ ہے: وَمَا كُنْتُمْ تَسْتَرُونَ اِنَّ يَشْهَدَ عَلَيْكُمْ سَمْعُكُمْ وَلَا ابْصَرُكُمْ وَلَا جُلُودُكُمْ وَلَكِنْ ظَنَنْتُمْ اَنَّ اللَّهَ لَا يَعْلَمُ كَثِيرًا مِّمَّا تَعْمَلُونَ O (پ: ۲۴، جم السجدہ: ۲۲) (ترجمہ کنز الایمان: اور تم اس سے کہاں چھپ کر جاتے کہ تم پر گواہی دیں تمہارے کان اور تمہاری آنکھیں اور تمہاری کھالیں لیکن تم تو یہ سمجھے بیٹھے تھے کہ اللہ تمہارے بہت سے کام نہیں جانتا)

✽..... اعادہ واجب یا پھر فرض ہو جائے گا جیسا کہ پیچھے اختلاف گزر چکا تو جب وہ نماز نہیں لوٹائے گا تو گناہ متعدد ہو جائیں گے اور مصیبت کی کثرت ہو جائے گی اور اسی کی طرف اللہ عزوجل کے اس فرمان میں اشارہ ہے: كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ O (پ: ۳۰، المطففين: ۱۴) (ترجمہ کنز الایمان: کوئی نہیں بلکہ ان کے دلوں پر زنگ چڑھا دیا ہے ان کی کمائیوں نے)

پھر جاننا چاہیے کہ جو شخص نوافل پڑھے اور ان میں تعدیل ارکان ترک کرے تو وہ گناہ گار اور آخرت میں سزا کا حق دار ہوگا اور دنیا میں اس پر ان کی قضاء لازم ہوگی، اگر وہ ان کی قضاء نہیں کرے گا تو یہ پہلے گناہ کی طرح ایک دوسرا گناہ ہوگا، اگر ہم یہ تسلیم کر لیں کہ تعدیل ارکان سنت

مؤکدہ ہے تو اس صورت میں وہ عتاب کا مستحق ہوگا اور شفاعت اور ثواب سے محرومی ہوگی، اگر وہ نوافل نہ پڑھتا تو اسے ان تمام چیزوں سے بچ جاتا، اس کے لیے ان کو ادا نہ کرنا، ادا کرنے سے بہتر تھا اور ان کو ادا کرنے کی صورت میں اس کا شمار ان لوگوں میں ہوگا جو سب سے زیادہ ناقص عمل کرنے کے باوجود اس خیال میں ہوتے ہیں کہ اچھا کام کر رہے ہیں، چنانچہ اللہ عز و جل ارشاد فرماتا ہے: **وَبَدَا لَهُمْ مِنَ اللَّهِ مَا لَمْ يَكُونُوا يَحْتَسِبُونَ** ○ (پ: ۲۴، الزمر: ۷۷) (ترجمہ کنز الایمان: اور انہیں اللہ کی طرف سے وہ بات ظاہر ہوئی جو ان کے خیال میں نہ تھی) (کہ وہ گمان کرتے ہوں گے کہ ان کے پاس نیکیاں ہیں اور جب نامہ اعمال گھللیں گے تو بدایاں ظاہر ہوں گی۔ تفسیر خزائن العرفان)

✽..... لوگ اس کی پیروی کر کے نقصان اٹھاتے ہیں یہ گمان کر کے کہ اسے حکم مسئلہ معلوم ہے اگر تعدیل ارکان کا ترک ناجائز ہوتا تو اس جیسا شخص کبھی اس پر اصرار نہ کرتا تو وہ خود گمراہ ہوتا ہے اور دسروں کو بھی گمراہ کرتا ہے حالانکہ اسے چاہیے تھا کہ خود بھی کامل ہوتا اور دسروں کو بھی کامل بناتا۔

حضرت سیدنا جریر رضی اللہ عنہ سے مرفوعاً مروی ہے کہ جس نے اسلام میں برا طریقہ رائج کیا اس پر اس طریقہ کو رائج کرنے اور اس پر عمل کرنے والوں کا گناہ ہے اور اس پر عمل کرنے والوں کے گناہ میں بھی کوئی کمی نہ ہوگی۔

✽..... جلد بازی شیطان کی طرف سے ہے اور اطمینان اور وقار رحمٰن کی طرف سے ہے، یہاں یہ بات یوں ہے کہ جلد بازی کے سبب اس کا افعال میں امام سے آگے بڑھنا لازم آتا ہے اور یہ بالاجماع حرام ہے بلکہ سلف میں سے حضرت سیدنا عبداللہ بن عمر رضی اللہ عنہ کے نزدیک اور خلف میں امام زفر کے نزدیک یہ عمل نماز کو باطل کرنے والا ہے لہذا نماز کو ضائع ہونے سے بہت زیادہ

بچاؤ۔

✽..... جلد بازی کے سبب اذکار مشروعہ ایک حالت سے دوسری حالت میں منتقل ہونے کے دوران ادا ہوں گے اور یہ مکروہ ہے جیسا کہ تاتارخانیہ میں اس کی صراحت ہے بلکہ منیہ میں ہے کہ اس میں دو کراہتیں ہیں: ایک تو اذکار مشروعہ کو ان کی جگہ سے ہٹانا اور دوسرا انہیں غیر محل میں ادا کرنا۔

اس کی وضاحت یہ ہے کہ مثال کے طور پر جب اس نے قومہ یا اس میں اطمینان ترک کیا تو تسمیع (سَمِعَ اللَّهُ لِمَنْ حَمِدَهُ) یا تحمید (رَبَّنَا لَكَ الْحَمْدُ) یا دونوں ہی (قومہ سے) جھکنے کی حالت میں ہوں گے بلکہ کبھی (قومہ سے سجدے میں جاتے وقت کی) تکبیر بھی سجدہ میں جانے کے بعد ہوتی ہے حالانکہ سنت یہ ہے کہ سَمِعَ اللَّهُ لِمَنْ حَمِدَهُ رکوع سے سراٹھاتے وقت کہا جائے اور رَبَّنَا لَكَ الْحَمْدُ اس وقت کہا جائے جب وہ اطمینان سے کھڑا ہو جائے اور تکبیر (قومہ سے) جھکتے وقت ہو۔

✽..... یہ اذکار میں غلطی کا باعث ہے اور یہ بغیر کسی اختلاف کے حرام ہے جیسا کہ بزاز یہ میں اس کی صراحت ہے۔

اس کا بیان یہ ہے کہ بغیر ٹھہرے جلدی جلدی پڑھنا حرکت کے ترک کرنے یا سکون پر حرکت پڑھنے کا سبب بن جاتا ہے بلکہ انتہائی جلد بازی کی وجہ سے بعض اوقات حرف کے چھوٹنے کا باعث بن جاتا ہے، اس کی وجہ سے اگر معنی تبدیل ہوا تو نماز باطل ہو جائے گی ورنہ مکروہ ہوگی اور یہ گمراہ کن فعل ہے۔

روزانہ کی نمازوں میں تین سو بچانویں گناہ:

جب تم نے گزشتہ باتوں کو جان لیا تو یہ بات بھی مختصراً جان لو اور اس پر تفصیل کو قیاس کر لو، جب تم دن رات میں فرض نمازوں، واجب اور سنن مؤکدہ پر اکتفاء کرو گے تو تمہاری رکعتوں کی تعداد بتیس ہوگی اور ہر رکعت میں قومہ اور جلسہ بھی ہوگا تو اگر تم نے ان دونوں میں سے ہر ایک میں اطمینان ترک کیا تو یہ چونٹھ گناہ ہو جائیں گے اور اگر خود ان دونوں کو بھی ترک کر دیا تو اس طرح ایک سو اٹھائیس گناہ ہو جائیں گے اور جب اس کے ساتھ اظہار معصیت کا گناہ بھی شامل کیا جائے تو یوں دو سو چھپن گناہ ہو جائیں گے اور اگر ہر رکعت میں امام سے قبل پہلے سجدے میں جانے اور پہلے سے دوسرے سجدے میں جانے کو منسلک کیا جائے نیز اس معاملے میں اظہار معصیت کو بھی ملا لیا جائے تو یہ مجموعی طور پر تین سو چوراسی گناہ ہو جائیں گے اور اگر اس میں واجبات کا اعادہ نہ کرنے کو ملحق کیا جائے تو یہ مجموعی اعتبار سے تین سو پچانوے گناہ ہو جائیں گے۔

ہر رکعت میں چار مکروہات:

جب وہ قومہ ترک کرے گا تو ہر رکعت میں چار مکروہات ہوں گے (۱) تسمیع (سَمِعَ اللَّهُ لِمَنْ حَمِدَهُ) کو اس کے محل سے ہٹانا حالانکہ اس کا محل قومہ کے لیے سراٹھاتے وقت ہے اور (۲) اسے غیر محل میں یعنی سجدہ کی طرف جاتے ہوئے کہنا (۳) تحمید (رَبَّنَا لَكَ الْحَمْدُ) کو اس کے محل سے ہٹانا جبکہ اس کا محل قومہ میں اطمینان سے کھڑے ہو جانے کے وقت ہے اور (۴) اسے غیر محل میں یعنی سجدہ کی طرف جاتے ہوئے کہنا۔

عقل مند پر لازم چند امور:

جب وہ نوافل مثلاً تہجد اور چاشت وغیرہ کی نماز میں مشغول ہوگا تو ادھر گناہ اور مکروہات

میں مزید اضافہ ہو جائے گا، اگر ہم بر سبیل تنزل مثال کے طور پر قومہ، جلسہ اور اطمینان کے سنت ہونے کا قول کریں تو وہ تارک سنت ہوگا اور ہر دن رات میں سنت مؤکدہ پڑھنے کی صورت میں بھی یہی معاملہ ہوگا۔ لہذا عقلمند پر لازم ہے کہ علم و عمل میں کمال حاصل کر کے اپنی بقیہ عمر کے احوال درست کرے اور اپنے ایام زندگی کے زیادہ سے زیادہ اوقات فرائض و واجبات، سنن مؤکدہ اور اپنی نمازوں کی قضاء میں صرف کرے تاکہ مرتے وقت گناہوں کا بوجھ اس کے سر پر نہ ہو، نَعُوذُ بِاللّٰهِ مِنْ ذٰلِكَ وَنَسْتَعِيْنُہٗ عَلٰی الْمَہَالِكِ (ہم اس سے اللہ عزوجل کی پناہ مانگتے ہیں اور تمام باعث ہلاکت چیزوں کے خلاف اللہ عزوجل سے مدد چاہتے ہیں)

فصل

پیروی کے وجوب کی معرفت اہم مسائل اور کامل فضائل میں سے ہے۔

کتاب اللہ سے پیروی کا وجوب:

اللہ عزوجل ارشاد فرماتا ہے: قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِیْ (پ: ۳، آل عمران: ۱)

(۳) (ترجمہ کنز الایمان: اے محبوب تم فرما دو کہ لوگو اگر تم اللہ کو دوست رکھتے ہو تو میرے فرمانبردار ہو جاؤ)

احادیث شریفہ سے پیروی کا وجوب:

امام کیوں بنایا جاتا ہے؟

..... حضرت سیدنا ابو ہریرہ رضی اللہ عنہ بیان کرتے ہیں کہ نبی کریم ﷺ نے ارشاد فرمایا: امام صرف اس لیے بنایا جاتا ہے تاکہ اس کی پیروی کی جائے لہذا اس کی مخالفت مت کرو، جب وہ رکوع کرے تو رکوع کرو، جب وہ سَمِعَ اللّٰهُ لِمَنْ حَمِدَہ کہے تو تم رَبَّنَا لَكَ الْحَمْد کہو، جب وہ سجدہ کرے تو

سجدہ کرو۔ (صحیح البخاری، کتاب الاذان، باب اقامة الصف من تمام

الصلاة، ۱/۴۵، برقم ۷۲۲، دار طوق النجاة)

..... حضرت سیدنا ابو ہریرہ رضی اللہ عنہ بیان کرتے ہیں کہ نبی کریم ﷺ نے ارشاد فرمایا: امام محض

اس لیے بنایا جاتا ہے تاکہ اس کی پیروی کی جائے، جب وہ تکبیر کہے تو تم بھی تکبیر کہو اور اس سے

پہلے تکبیر نہ کہا کرو، جب وہ رکوع کرے تو رکوع کرو اور اس سے پہلے رکوع نہ کیا کرو، جب وہ سَمِعَ

اللہ لِمَنْ حَمِدَهُ کہے تو تم رَبَّنَا لَكَ الْحَمْد کہو، اور ایک روایت میں وَلَكَ الْحَمْد ہے، جب وہ سجدہ کرے

تو سجدہ کرو اور اس سے پہلے سجدہ نہ کیا کرو۔ (سنن ابی داؤد، کتاب الصلاة، باب الامام یصلی من

قعود، ۱/۱۶۴، برقم ۶۰۳، المكتبة العصرية)

امام پر سبقت نہ کرو:

..... حضرت سیدنا انس رضی اللہ عنہ بیان کرتے ہیں: ایک دن رسول اللہ ﷺ نے ہمیں نماز

پڑھائی، نماز سے فارغ ہونے کے بعد ہماری طرف رخ کر کے ارشاد فرمایا: اے لوگو! میں تمہارا امام

ہوں، تم رکوع، سجود، قیام اور انصراف میں مجھ پر سبقت نہ کیا کرو۔ (صحیح مسلم، کتاب الصلاة،

باب النهی عن سبق الامام الخ، ۱/۳۲۰، برقم ۴۲۶، دار احیاء التراث العربی)

امام نووی فرماتے ہیں: اس حدیث میں ان کی اور ان جیسے دیگر امور کی حرمت ہے اور

انصراف سے مراد نماز سے سلام پھیرنا ہے۔

..... حضرت سیدنا ابو ہریرہ رضی اللہ عنہ بیان کرتے ہیں: رسول اللہ ﷺ ہمیں سکھاتے ہوئے

فرمایا کرتے: امام پر سبقت نہ کرو جب وہ تکبیر کہے تو تکبیر کہو، جب وہ وَكَالَ الصَّالِّینَ کہے تو امین کہو

، جب وہ رکوع کرے تو رکوع کرو، جب وہ سَمِعَ اللّٰهُ لِمَنْ حَمِدَهُ کہے تو اللّٰهُمَّ رَبَّنَا لَكَ الْحَمْدُ کہو۔ ایک روایت میں یہ اضافہ ہے: ”اور اس سے پہلے نہ اٹھو۔“ (صحیح مسلم، کتاب الصلاة، باب النهی عن مبادرة الامام الخ، ۱/۳۱۰، برقم ۴۱۵، دار احیاء التراث العربی)

امام نووی فرماتے ہیں: اس حدیث میں اس بات پر دلیل ہے کہ تکبیر، قیام، قعود، رکوع اور سجدہ میں مقتدی کا اپنے امام کی پیروی کرنا واجب ہے نیز ان افعال کو امام کے بعد کرنا واجب ہے تاکہ اس کی نماز کامل طریقہ پر ادا ہو۔

پیشانی شیطان کے ہاتھ میں:

..... حضرت سیدنا ابو ہریرہ رضی اللہ عنہ سے مرفوعاً مروی ہے کہ جو اپنا سر امام سے پہلے اٹھاتا اور جھکاتا ہے، اس کی پیشانی شیطان کے ہاتھ میں ہے۔ (موطا امام مالک، کتاب الصلاة، باب ما یفعل من رفع راسه قبل الامام، ۱/۹۲، برقم ۵۷، دار احیاء التراث العربی)

گدھے جیسی صورت:

..... حضرت سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: کیا تم میں سے کوئی امام سے پہلے رکوع یا سجدہ سے سر اٹھاتے وقت اس بات کا خوف نہیں کرتا کہ اللہ عزوجل اس کا سر گدھے کی طرح یا اس کی صورت گدھے جیسی بنادے۔ (صحیح البخاری، کتاب الاذان، باب اثم من رفع راسه قبل الامام، ۱/۱۴۰، برقم ۶۹۱، دار طوق النجاة)

شرح حدیث:

شیخ اکمل الدین نے شرح المشارق میں فرمایا: علت ”مخالفت“ کے مشترک ہونے کی وجہ

سے امام سے پہلے رکوع اور سجود کے لیے جھکنے کو بھی اس (یعنی امام سے پہلے سر اٹھانے) پر قیاس کیا جائے گا۔

امام نووی فرماتے ہیں: ان میں سے ہر ایک میں اس عمل کی سخت حرمت کا بیان ہے۔ علامہ کرمانی فرماتے ہیں: یہ سخت وعید ہے کیونکہ چہرے کا بگڑنا ایک ایسی سزا ہے جو دیگر سزاؤں کی طرح نہیں ہے اور یہ مثال اس لیے دی گئی تاکہ اس فعل سے بچا جائے اور بہت زیادہ احتیاط کی جائے۔

حضرت سیدنا عبداللہ بن عمر رضی اللہ عنہما اس فعل کے کرنے والے کی نماز کو نماز ہی خیال نہیں کرتے تھے۔

بہر حال اس فعل کے شدید مکروہ اور (حدیث میں) اس کے متعلق سختی آنے کے باوجود اکثر علماء اس کے کرنے والے پر اعادہ خیال نہیں کرتے اور فرماتے ہیں: اس پر لازم ہے کہ رکوع یا سجدہ کی طرف دوبارہ لوٹ جائے یہاں تک کہ امام سر اٹھالے۔

کتے کے سر کی طرح سر:

✽..... حضرت سیدنا ابو ہریرہ رضی اللہ عنہ سے مروی ہے کہ کیا تم میں سے کوئی اپنا سر امام سے پہلے اٹھاتے وقت اس بات سے بے خوف ہوتا ہے کہ اللہ عز وجل اس کا سر کتے کے سر سے تبدیل کر دے۔ (المعجم الاوسط، باب العين، من اسمہ العباس ۴/ ۲۹۳، برقم ۴۲۳۹، دار الحرمین)

✽..... حضرت سیدنا براء رضی اللہ عنہ بیان کرتے ہیں: ہم نبی کریم ﷺ کے پیچھے نماز پڑھا کرتے تھے، جب آپ سَمِعَ اللّٰهُ لِمَنْ حَمِدَهُ کہتے تو ہم میں سے کوئی بھی اپنی پشت اس وقت تک نہیں

جھکا تا تھا جب تک کہ نبی کریم ﷺ اپنی پیشانی زمین پر نہ رکھ لیتے۔ (صحیح البخاری، کتاب

الاذان، باب السجود علی سبعة اعظم، ۱/۱۶۲، برقم ۸۱۱، دار طوق النجاة)

..... حضرت سیدنا عمرو بن حُرَیث رضی اللہ عنہ بیان کرتے ہیں: میں نے رسول اللہ ﷺ کی

اقتداء میں فجر کی نماز پڑھی، میں نے آپ کو یہ قراءت کرتے ہوئے سنا: فَلَا أُقْسِمُ بِالْخُنَّسِ ۝

الْجَوَارِ الْكُنَّسِ ۝ (پ: ۳۰، التکویر: ۱۵، ۱۶) (ترجمہ کنز الایمان: تو قسم ہے ان کی جو اٹلے پھریں، سیدھے

چلیں تھم رہیں) ہم میں سے کوئی شخص اس وقت تک اپنی پشت نہیں جھکا تا تھا جب تک کہ رسول اللہ

ﷺ مکمل طور پر سجدہ میں نہ چلے جاتے۔ (صحیح مسلم، کتاب الصلاة، باب متابعة الامام والعمل

بعده، ۱/۳۴۶، برقم ۴۷۵، دار احیاء التراث العربی)

اقوال فقہاء سے پیروی کا وجوب:

تا تا خانہ میں ہے:

لَوْ رَفَعَ الْمُقْتَدِي رَأْسَهُ مِنَ الرُّكُوعِ وَالسُّجُودِ قَبْلَ الْإِمَامِ يَجِبُ عَلَيْهِ

أَنْ يَعُودَ يَعْنِي يَرْكَعُ وَيَسْجُدُ

اگر مقتدی رکوع یا سجدہ میں امام سے پہلے سر اٹھائے تو اس پر واجب ہے کہ

لوٹ جائے یعنی رکوع یا سجدہ میں چلا جائے۔

دوسرے مقام پر ہے:

إِذَا سَجَدَ قَبْلَ الْإِمَامِ وَأَدْرَكَهُ الْإِمَامُ فِيهَا جَازَعِنْدَ عُلَمَائِنَا الثَّلَاثَةِ

وَلَكِنْ يَكْرَهُ لِلْمُقْتَدِي أَنْ يَفْعَلَ ذَلِكَ وَقَالَ زُفَرٌ لَا يَجُوزُ

جب مقتدی امام سے پہلے سجدے میں چلا جائے پھر امام اس کو سجدے میں پالے تو یہ ہمارے تینوں علماء کے نزدیک جائز ہے لیکن مقتدی کے لیے ایسا کرنا مکروہ ہے۔ امام زفر نے کہا ہے کہ یہ ناجائز ہے۔

الکافی میں ہے:

رَكَعَ الْمُقْتَدِي فَلِحَقِّهِ إِمَامُهُ صَحَّ وَكَرِهَ

مقتدی رکوع میں چلا گیا پھر امام بھی رکوع میں اس سے جا ملا تو یہ درست ہے لیکن مکروہ ہے۔ اور پیچھے تم جان چکے ہو کہ مکروہ نماز کا اعادہ واجب ہوتا ہے۔ صاحب ہدایہ نے فرمایا:

وَتُعَادُ عَلَى وَجْهِ غَيْرِ مَكْرُوهِ وَهَذَا الْحُكْمُ فِي كُلِّ صَلَاةٍ أُدِّيَتْ مَعَ الْكَرَاهَةِ

اور نماز غیر مکروہ طریقے پر دوبارہ ادا کی جائے گی اور یہی حکم ہر اس نماز کا ہے جو کراہت کے ساتھ ادا کی گئی۔

علامہ ابن ہمام نے فرمایا:

صَرَّحَ بِإِلْفَظِ الْوُجُوبِ الشَّيْخُ قَوَامُ الدِّينِ الْكَاتِبِيُّ فِي شَرْحِ الْمَنَارِ، وَلَفْظُ الْخَبَرِ الْمَذْكُورِ: أَعْنَى قَوْلَهُ "وَتُعَادُ" يُفِيدُهُ أَيْضًا عَلَى مَا عَرِفَ شَيْخُ قَوَامِ الدِّينِ كَأَنَّهُ فِي شَرْحِ الْمَنَارِ فِي وَجُوبِ كَلْفِظِ الْوُجُوبِ صَرَّاحٌ بِإِلْفَظِ الْوُجُوبِ (یعنی اعادہ کے وجوب) کا فائدہ دیتا ہے۔

الکشف میں ہے:

إِعَادَةُ الطَّوَافِ بِالْجَنَابَةِ وَاجِبَةٌ كَوُجُوبِ إِعَادَةِ الصَّلَاةِ الَّتِي أُدِّيتْ مَعَ
الْكُرَاهَةِ عَلَى وَجْهِ غَيْرِ مَكْرُوهٍ

جنایت کے سبب طواف کا اعادہ واجب ہے جیسے کہ کراہت کے ساتھ ادائیگی نماز غیر مکروہ طریقے پر دوبارہ پڑھنا واجب ہے۔

فصل

ایک ضروری امر یہ ہے کہ حالت رکوع میں امام کی اقتداء کی معرفت حاصل کی جائے، چنانچہ اگر مقتدی نے اس وقت تکبیر تحریمہ کہی جب امام رکوع میں جا چکا تھا پھر مقتدی نے اس کے بعد رکوع کیا اور رکوع میں اس سے جاملتا اس کی اقتداء درست ہے اور یہ رکعت شمار ہوگی۔

عوام کا جلد بازی میں نماز کا ضیاع:

اگر مقتدی نے تکبیر تحریمہ کہی اور اس کے رکوع میں جانے سے پہلے ہی امام نے سر اٹھالیا تو اقتداء درست ہے مگر رکعت شمار نہیں ہوگی اور یہ بھی اس وقت ہے جب مقتدی نے کھڑے کھڑے تکبیر کہی، اگر جھکتے ہوئے تکبیر کہی جیسا کہ عوام اور جاہل لوگ جلد بازی میں ایسا کرتے ہیں ایسی صورت میں اس کی نماز منعقد نہیں ہوگی کیونکہ قیام پر قدرت رکھنے والے شخص کے لیے تکبیر تحریمہ کہتے وقت قیام شرط ہے، اور ایسے افراد کی نماز کیسے شروع ہو سکتی ہے جو حالت رکوع میں تکبیر تحریمہ کہتے ہیں اور اس وقت تو کبھی بھی نماز شمار نہیں ہوگی، ہاں! اگر اس نے تکبیر تحریمہ کھڑے ہونے کی حالت میں کہی پھر رکوع کی تکبیر رکوع میں جا کر کہی یا اسے ترک کر دیا تو اس کی نماز کراہت کے ساتھ

درست ہو جائے گی، نقول ان مسائل میں مشہور اور مذہب کی کتب میں مسطور (یعنی لکھی ہوئی) ہیں، ہمارا مقصد صرف غافلین کو تنبیہ کرنا تھا اگرچہ وہ اپنے زعم میں علمائے عالمین اور مشائخ کاملین میں سے ہوں۔

فصل

نماز باطل اور زندگی ضائع ہوگئی:

ایک ضروری امر یہ ہے کہ آدابِ سجدہ کی معرفت حاصل کی جائے، چنانچہ سجدے کے درست ہونے کے لیے ضروری ہے کہ پیشانی رکھتے وقت زمین کی سختی پائی جائے، اگر اس نے زمین اور اس کے درمیان حائل چیز پر سجدہ کیا اور زمین کی سختی نہ پانے کے سبب اطمینان سے سجدہ نہیں کیا تو بالاتفاق اس کی نماز درست نہیں ہوگی اور ایسا اکثر ہوتا ہے بالخصوص نماز میں جلدی کرنے والے شخص سے، وہ مصلے پر دبیز رومال رکھتا ہے اور بغیر زور دیے اس پر سر رکھتا ہے اور یوں وہ حرجِ عظیم اور زبردست گناہ میں جا پڑتا ہے کیونکہ اس کی نماز باطل اور زندگی ضائع ہوگئی۔

بہت زیادہ احتیاط کی ضرورت ہے:

اگر اس نے اپنے عمامہ کے پچ پر سجدہ کیا یا اپنی آستین یا دامن کے کنارے پر سجدہ کیا تو اگرچہ وہ زمین کی سختی پا بھی لے پھر بھی اس کی نماز مکروہ ہوگی اور اس کا اعادہ واجب ہو گا اور اس کی وجہ پیچھے گزر چکی اور امام شافعی وغیرہ کے نزدیک تو اس کی نماز ہی درست نہیں ہوگی لہذا بہت زیادہ احتیاط کی ضرورت ہے۔

مروی ہے کہ نبی پاک ﷺ جب سجدہ کرتے تو اپنی ناک اور پیشانی زمین پر جمالیتے اور

اپنے ہاتھ پہلوؤں سے جدا رکھتے اور اپنی ہتھیلیاں کندھوں کی سیدھ میں رکھتے۔ (سنن الترمذی،

ابواب الصلاة، باب ما جاء في السجود على الجبهة والانف، ۵۹/۲، رقم ۲۷۰، شركة مكتبة

ومطبعة مصطفى البابي الحلبي)

فصل

ایک ضروری امر یہ بھی ہے کہ امام کی پیروی کی معرفت حاصل کی جائے حتیٰ کہ کلام کے ضمن میں پیچھے گزرنے والی حدیث کے مطابق تو سلام میں بھی اس کی پیروی کرنی چاہیے۔

پھر اس میں اچھی تفصیل اور عمدہ قید ہے جسے امام ابن ہمام نے ذکر کیا ہے چنانچہ ارشاد

فرمایا:

وَلَا يَقُومُ الْمُسْبِقُ قَبْلَ السَّلَامِ بَعْدَ قَدْرِ التَّشَهُّدِ إِلَّا فِي مَوَاضِعَ: إِذَا

خَافَ وَهُوَ مَاسِحٌ تَمَامَ الْمُدَّةِ لَوْ اِنْتَظَرَ سَلَامَ الْإِمَامِ، أَوْ خَافَ

الْمُسْبِقُ فِي الْجُمُعَةِ وَالْعِيدَيْنِ وَالْفَجْرِ أَوْ الْمَعْدُورِ خُرُوجَ

الْوَقْتِ، أَوْ خَافَ أَنْ يَبْتَدِرَهُ الْحَدَثُ أَوْ أَنْ تَمَرَّ النَّاسُ بَيْنَ يَدَيْهِ، وَلَوْ

قَامَ فِي غَيْرِهَا بَعْدَ قَدْرِ التَّشَهُّدِ صَحَّ، وَيُكْرَهُ تَحْرِيمًا لِأَنَّ الْمُتَابِعَةَ

وَاجِبَةٌ بِالنَّصِّ، قَالَ صَلَّى اللَّهُ عَلَيْهِ وَسَلَّمَ "إِنَّمَا جُعِلَ الْإِمَامُ لِيُؤْتَمَّ

بِهِ فَلَا تَخْتَلِفُوا عَلَيْهِ" وَهَذِهِ مُخَالَفَةٌ لَهُ إِلَى غَيْرِ ذَلِكَ مِنَ الْأَحَادِيثِ

الْمُفِيدَةِ لِلْوُجُوبِ لَوْ قَامَ قَبْلَهُ. قَالَ فِي النَّوَازِلِ: إِنْ قَرَأَ بَعْدَ فَرَاعٍ

الْإِمَامِ مِنَ التَّشَهُّدِ مَا تَجَوَّزَ بِهِ الصَّلَاةُ جَازَ وَإِلَّا فَلَا، هَذَا فِي الْمُسْبِقِ

بِرُكْعَةٍ أَوْ رُكْعَتَيْنِ، فَإِنْ كَانَ بِثَلَاثَةٍ فَإِنْ وُجِدَ مِنْهُ قِيَامٌ بَعْدَ تَشَهُدِ الْإِمَامِ جَازٍ وَإِنْ لَمْ يَقْرَأْ سَبْقَرَأْ فِي الْبَاقِيَتَيْنِ وَالْقِرَاءَةُ فَرَضٌ فِي رُكْعَتَيْنِ، وَلَوْ قَامَ حَيْثُ يَصِحُّ وَفَرَغَ قَبْلَ سَلَامِ الْإِمَامِ وَتَابَعَهُ فِي السَّلَامِ قَبْلَ تَفْسُدِهِ، وَالْفُتُوَى عَلَى أَنْ لَا تَفْسُدَ وَإِنْ كَانَ اقْتِدَاؤُهُ بَعْدَ الْمَفَارَقَةِ مُفْسِدًا لِأَنَّ هَذَا مُفْسِدٌ بَعْدَ الْفَرَاغِ فَهُوَ كَتَعَمُّدِ الْحَدِيثِ فِي هَذِهِ الْحَالَةِ۔

(ترجمہ: مسبوق تشہد کی مقدار بیٹھنے کے بعد امام کے سلام سے پہلے کھڑا نہیں ہو سکتا مگر چند جگہوں میں: ☆ جب مسبوق نے مسح کیا ہوا ہو کہ اگر وہ امام کے سلام کا انتظار کرے گا تو مسح کی مدت گزر جانے کا خوف ہے یا ☆ اسے جمعہ، عیدین اور فجر میں وقت نکلنے کا خوف ہو یا ☆ وہ معذور ہو اور اسے وقت نکلنے کا خوف ہو یا ☆ اسے حدیث کے جلد لاحق ہونے یا اسے لوگوں کے اپنے آگے سے گزرنے کا خوف ہو۔ اگر وہ تشہد کی مقدار بیٹھنے کے بعد ان صورتوں کے علاوہ کھڑا ہوا تو اس کی نماز درست ہو جائے گی لیکن مکروہ تحریمی ہوگی کیونکہ نص کے وارد ہونے کی وجہ سے امام کی پیروی واجب ہے، چنانچہ نبی پاک ﷺ نے ارشاد فرمایا: ”امام صرف اس لیے بنایا جاتا ہے تاکہ اس کی پیروی کی جائے لہذا اس کی مخالفت مت کرو۔“ اگر وہ امام سے پہلے کھڑا ہوتا ہے تو یہ اس حدیث کے علاوہ ان احادیث کی بھی

مخالفت ہوگی جو (امام کی پیروی کے) وجوب کا فائدہ دیتی ہیں۔

نوازل میں ہے: اگر وہ امام کے تشہد سے فارغ ہونے کے بعد اتنی قراءت کرے جس کے ساتھ نماز جائز ہو جاتی ہے تو جائز ہے وگرنہ نہیں۔

یہ بات اس مسبوق کے متعلق ہے جس کی ایک یا دو رکعتیں نکل گئیں ہوں، اگر اس کی تین نکل گئی ہوں تو اگر اس کی طرف سے قیام امام کے تشہد کے بعد پایا جائے تو جائز ہے اگرچہ وہ قراءت نہ کرے کیونکہ وہ عنقریب باقی دو میں قراءت کرے گا اور قراءت دو رکعتوں میں فرض ہے۔ اگر وہ کھڑا ہو جائے جبکہ اس کا کھڑا ہونا درست بھی ہو اور امام کے سلام سے پہلے ہی اپنی بقیہ نماز سے فارغ ہو جائے اور سلام میں اس کی پیروی کرے تو ایک قول کے مطابق اس کی نماز فاسد ہو جائے گی لیکن فتویٰ اس پر ہے کہ اس کی نماز فاسد نہیں ہوگی اگرچہ مفارقت کے بعد مسبوق کا امام کی اقتداء کرنا مفسد نماز ہے کیونکہ یہ فساد مسبوق کی نماز کے مکمل ہو جانے کے بعد لاحق ہوا ہے پس یہ ایسے ہی ہے جیسے خروج لصنعہ سے قبل مقتدی قصد اوضو توڑ دے۔

فصل

ایک اہم بات یہ ہے کہ صرف یہ ہی سلسلہ نہ ہو کہ اپنی عبادات کی اصلاح کر کے اپنا ظاہر اچھا کرتا رہے جبکہ ریا کاری کرتے ہوئے اپنا باطن برار رکھے بلکہ اپنی نیت کی درستی اور دل کی آراستگی کے ذریعے اپنے اعمال خالص کرے جیسا کہ ہم نے اسے علیحدہ سے ایک رسالہ میں بیان کر دیا ہے۔

اللّٰهُ عَزَّوَجَلَّ ارشاد فرماتا ہے: فَمَنْ كَانَ يَرْجُو لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا (پ: ۱۶، الکہف: ۱۱۰) (ترجمہ کنز الایمان: تو جسے اپنے رب سے ملنے کی

امید ہو اسے چاہیے کہ نیک کام کرے اور اپنے رب کی بندگی میں کسی کو شریک نہ کرے)

آیت کی تفسیر:

قاضی بیضاوی نے فرمایا: رب کی بندگی میں شرک کی صورت یہ ہے کہ وہ اس میں ریا کاری کرے یا اس کے ذریعے اجرت طلب کرے۔

زنجشیری نے کہا: عبادت میں شریک نہ کرنے سے مراد یہ ہے کہ اپنے عمل کے ذریعے ریا نہ کرے بلکہ اس کے ذریعے خالصتاً صرف اپنے رب کی رضا چاہے اور اس میں کسی دوسرے کو نہ ملائے۔

اللہ عز وجل ارشاد فرماتا ہے: **فَوَيْلٌ لِلْمُصَلِّينَ ۝ الَّذِينَ هُمْ عَنْ صَلَاتِهِمْ سَاهُونَ ۝ الَّذِينَ هُمْ يُرَآءُونَ ۝** (پ: ۳۰، الماعون: ۴، ۵، ۶) (ترجمہ کنز الایمان: تو ان نمازیوں کی خرابی ہے جو اپنی نماز سے بھولے بیٹھے ہیں وہ جو دکھاوا کرتے ہیں)

یہ زیادہ اچھی ہے یا پہلی؟

مروی ہے کہ حضرت سیدنا عمر رضی اللہ عنہ نے ایک اعرابی کو غلط طریقے سے نماز پڑھتے ہوئے دیکھا تو اس پر درّہ اٹھالیا پھر اسے نماز کی کیفیت سکھائی اور اسے دوبارہ نماز پڑھنے کا حکم دیا، جب وہ نماز سے فارغ ہوا تو آپ نے اس سے پوچھا: یہ زیادہ اچھی ہے یا پہلی والی، اس نے کہا: پہلی زیادہ اچھی تھی کیونکہ وہ خالص اللہ تعالیٰ کے لیے تھی اور یہ درّہ کے خوف سے تھی تو آپ مسکرا دیے اور اس پر متعجب ہوئے۔

باطل عمل کا کوئی ثواب نہیں ہوتا:

اللہ عزوجل ارشاد فرماتا ہے: مَنْ كَانَ يُرِيدُ الْحَيٰوةَ الدُّنْيَا وَ زَيْنَتَهَا نُوفِ اِلَيْهِمْ اَعْمَلُوْهُمْ فِيْهَا وَهُمْ فِيْهَا لَا يُبْخَسُوْنَ O اُولٰٓئِكَ الَّذِيْنَ لَيْسَ لَهُمْ فِي الْاٰخِرَةِ اِلَّا النَّارُ وَ حَبِطَ مَا صَنَعُوْا فِيْهَا وَ بَاطِلٌ مَّا كَانُوْا يَعْمَلُوْنَ O (پ: ۱۲، ہود: ۱۲) (ترجمہ کنز الایمان: جو دنیا کی زندگی اور آرائش چاہتا ہو ہم اس میں ان کا پورا پھل دے دیں گے اور اس میں کمی نہ دیں یہ ہیں وہ جن کے لئے آخرت میں کچھ نہیں مگر آگ اور اکارت گیا جو کچھ وہاں کرتے تھے اور نابود ہوئے جو ان کے عمل تھے)

صاحب کشاف نے کہا: ان کے لیے کوئی ثواب نہیں ہوگا کیونکہ انہوں نے اس کے ذریعے ثواب آخرت کا ارادہ نہیں کیا بلکہ دنیا کا ارادہ کیا اور جس کا انہوں نے ارادہ کیا وہ انہیں مکمل طور پر مل چکا (وَ بَاطِلٌ مَّا كَانُوْا يَعْمَلُوْنَ ترجمہ: اور نابود ہوئے جو ان کے عمل تھے) یعنی ان کے عمل فی نفسہ باطل تھے کیونکہ انہوں نے درست نیت سے عمل نہیں کیا اور باطل عمل کا کوئی ثواب نہیں ہوتا۔

حسرت کی آگ:

امام رازی نے تفسیر کبیر میں فرمایا: جاننا چاہیے کہ عقل اس پر قطعی طور پر دلالت کرتی ہے کیونکہ جو دنیا میں تعریف کی طلب میں اور ریا کی خاطر اعمال صالحہ کرے تو یہ اس وجہ سے ہے کہ اس کے دل پر دنیا کی محبت غالب آچکی ہے اور اس کے دل میں آخرت کی محبت نہیں ہے کیونکہ اگر وہ آخرت کی حقیقت جانتا اور جو اس میں سعادتیں ہیں انہیں پہچانتا تو نیکیاں دنیا کے لیے نہ کرتا تو ثابت ہوا کہ دنیا کے سبب نیک اعمال کرنے والا لازمی طور پر دنیا کی بہت زیادہ چاہت میں مبتلا ہے اور آخرت کی طلب سے خالی ہے ایسا شخص جب مرتا ہے تو دنیا کے تمام منافع اس سے جدا ہو جاتے ہیں اور وہ انہیں پانے سے لاچار و بے بس رہ جاتا ہے اور انہیں حاصل کرنا اس کے لیے ممکن نہیں

رہتا اور جو شخص کسی چیز سے محبت کرتا ہے پھر اس کے اور مطلوب کے درمیان کوئی رکاوٹ حائل ہو جائے تو لازمی طور پر اس کے دل میں حسرت کی آگ بھڑک اٹھتی ہے تو اس عقلی دلیل سے ثابت ہوا کہ بلاشبہ احوال دنیویہ کی طلب میں نیک عمل کرنے والا اس عمل کے لائق دنیوی منفعت پالیتا ہے پھر جب اس کا انتقال ہوتا ہے تو اس عمل کی وجہ سے اسے صرف آگ ہی حاصل ہوتی ہے اور دار آخرت میں اس کا یہ عمل ضائع، باطل اور بے اثر ہو جاتا ہے۔ (امام رازی کا کلام ختم ہوا)

اس کی وضاحت اللہ عزوجل کے درج ذیل فرامین سے ہوتی ہے:

مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ O (پ: ۲۵، الشوری: ۲۰) (ترجمہ کنز الایمان: جو آخرت کی کھیتی چاہے ہم اس کے لئے اس کی کھیتی بڑھائیں اور جو دنیا کی کھیتی چاہے ہم اسے اس میں سے کچھ دیں گے اور آخرت میں اس کا کچھ حصہ نہیں)

مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلِيهَا مَذْمُومًا مَدْحُورًا O (پ: ۱۵، بنی اسرائیل: ۱۸، ۱۹) (ترجمہ کنز الایمان: جو یہ جلدی والی چاہے ہم اسے اس میں جلد دے دیں جو چاہیں جسے چاہیں پھر اس کے لئے جہنم کر دیں کہ اس میں جائے مذمت کیا ہوا دھکے کھاتا اور جو آخرت چاہے اور اس کی سی کوشش کرے اور ہوا ایمان والا تو انہیں کی کوشش ٹھکانے لگی)

آیت کی تفسیر میں اقوال علماء:

قاضی بیضاوی نے فرمایا: ﴿وَسَعَى لَهَا﴾ (اور اس کی سی) (یعنی اس کے لیے) کوشش کرے ﴿﴾

میں لام اس بات کا فائدہ دے رہا ہے کہ (کوشش کرنے میں) نیت اور اخلاص کا اعتبار ہے۔

زنجشیری نے کہا: آخرت کے لیے کوشش کا قبول ہونا تین شرائط پر معلق ہے (۱) بندے کی لگن اور ارادہ آخرت ہی ہو اور وہ دھوکہ کے گھر (یعنی دنیا) سے کنارہ کشی اختیار کرے (۲) جن کاموں کو کرنے کا حکم ہے ان کی انجام دہی اور جن سے منع کیا گیا ہے ان سے بچنے کی کوشش کرے (۳) سچا اور پختہ ایمان

حضرت سیدنا ابواللیث سمرقندی رحمۃ اللہ علیہ نے ارشاد فرمایا: اللہ عزوجل نے اس آیت میں یہ بیان فرمایا ہے کہ جو غیر اللہ کے لیے عمل کرے تو اس کے لیے آخرت میں کوئی ثواب نہیں اور اس کا ٹھکانہ جہنم ہے اور جو اللہ عزوجل کی رضا کے لیے عمل کرے تو اس کا عمل مقبول ہے اور اسی کی کوشش ٹھکانے لگی۔

”صرف خالص عمل کرو“ کے 13 حروف کی نسبت سے ریاکاری سے متعلق

13 احادیث مبارکہ

پھر احادیث اس باب میں کثیر اور مشہور ہیں، چنانچہ

صرف خالص عمل مقبول ہوتا ہے:

✽..... رسول اللہ ﷺ نے ارشاد فرمایا: اللہ عزوجل فرماتا ہے: میں اچھا بدلہ دینے والا ہوں لہذا جو کسی کو میرا شریک ٹھہرائے گا وہ میرے شریک کے لیے ہی ہوگا، اے لوگو! اپنے عمل میں اللہ عزوجل کے لیے اخلاص پیدا کرو کیونکہ اللہ عزوجل وہی اعمال قبول فرماتا ہے جو خالص اس کے لیے کیے جاتے ہیں، یہ مت کہو کہ یہ اللہ عزوجل اور رشتہ داری کی وجہ سے کر رہا ہوں کیونکہ وہ کام پھر رشتہ داری

ہی کے لیے ہوگا اور اللہ عزوجل کے لیے اس میں سے کچھ نہیں ہوگا اور یہ مت کہو کہ یہ عمل اللہ کے لیے ہے اور تمہارے لیے ہے کیونکہ پھر وہ تمہارے لیے ہوگا، اللہ عزوجل کے لیے اس میں سے کچھ نہیں ہوگا (شعب الایمان، ۱۵۹/۹، برقم ۶۴۱۷، مکتبۃ الرشد للنشر والتوزیع)

اجراور شہرت کی طلب میں جہاد:

✽..... حضرت سیدنا ابوامامہ باہلی رضی اللہ عنہ بیان کرتے ہیں: ایک شخص بارگاہ رسالت ﷺ میں حاضر ہوا اور عرض کی: آپ کا اس شخص کے بارے میں کیا خیال ہے جو ثواب اور شہرت دونوں کی طلب میں جہاد کرے، اسے کیا ملے گا؟ ارشاد فرمایا: اس کے لیے کچھ نہیں ہے، اس شخص نے یہی سوال تین مرتبہ دہرایا، رسول اللہ ﷺ نے ہر بار یہی جواب دیا، پھر ارشاد فرمایا: اللہ عزوجل وہی عمل قبول فرماتا ہے جو خالص اس کی رضا کے لیے ہو۔ (سنن النسائی، کتاب الجہاد، باب من غزا یلتمس الاجر والذکر، ۲۵/۶، برقم ۳۱۴۰، مکتب المطبوعات الاسلامیہ)

دنیا و ما فیہا ملعون ہے:

✽..... حضرت سیدنا ابو درداء رضی اللہ عنہ بیان کرتے ہیں کہ نبی کریم ﷺ نے ارشاد فرمایا: دنیا ملعون ہے اور جو کچھ اس میں ہے وہ بھی ملعون ہے سوائے اس عمل کے جس کے ذریعے اللہ عزوجل کی رضا چاہی جائے۔ (مجمع الزوائد، کتاب الزہد، باب ما جاء فی الریاء، ۲۲۲/۱۰، برقم ۱۷۶۵۹، مکتبۃ القدسی)

زمین و آسمان میں لعنت:

✽..... حضرت سیدنا ابو ہریرہ رضی اللہ عنہ بیان کرتے ہیں: میں نے رسول اللہ ﷺ کو فرماتے سنا کہ

جو آخرت کے عمل سے آراستہ ہو مگر اس کا ارادہ آخرت کا نہ ہو تو آسمانوں اور زمین میں اس پر لعنت کی جاتی ہے۔ (المعجم الاوسط، باب العین، من اسمہ عبد الرحمن، ۹۶/۵، برقم ۴۷۷۶، دار الحرمین)

چہرہ بگاڑ دیا جائے گا:

..... حضرت سیدنا جابر و رضی اللہ عنہ بیان کرتے ہیں کہ نبی پاک ﷺ نے ارشاد فرمایا: جو آخرت کے عمل کے ذریعے دنیا طلب کرے گا اس کا چہرہ بے نور ہو جائے گا، اس کا ذکر مٹا دیا جائے گا اور اس کا نام اہل نار میں درج کر دیا جائے گا۔ (المعجم الکبیر، باب الحیم، الحارود بن عمرو، ۲/۲۶۸، برقم ۲۱۲۸، دار احیاء التراث)

جب الحزن سے اللہ کی پناہ مانگو:

..... حضرت سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: جب الحزن سے اللہ عزوجل کی پناہ مانگا کرو، صحابہ کرام نے عرض کی: یا رسول اللہ! جب الحزن کیا ہے؟ ارشاد فرمایا: جہنم میں ایک وادی ہے جس سے جہنم ہر روز چار سو مرتبہ پناہ مانگتا ہے، عرض کی گئی: اس میں کون داخل ہو گا؟ ارشاد فرمایا: وہ وادی دکھاوے کے لیے عمل کرنے والے قاریوں (یعنی عبادگزاروں اور علماء) کے لیے تیار کی گئی ہے، اللہ عزوجل کے نزدیک سب سے زیادہ ناپسندیدہ قاری وہ ہیں جو (ظالم) حکام سے ملاقات کرتے ہیں۔ (سنن ابن ماجہ، افتتاح الکتاب فی الایمان الخ، باب الانتفاع بالعلم والعمل بہ، ۹۴/۱، برقم ۲۵۶، دار احیاء الکتاب العربیہ)

شرک اصغر:

..... حضرت سیدنا محمود بن لبید رضی اللہ عنہ سے مروی ہے کہ رسول اللہ ﷺ نے ارشاد فرمایا: مجھے

تم پر سب سے زیادہ شرک اصغر کا خوف ہے، صحابہ کرام نے عرض کی: یا رسول اللہ! شرک اصغر کیا ہے

؟ ارشاد فرمایا: ریا، اللہ عزوجل کچھ لوگوں کو ان کے اعمال کی جزا دیتے وقت ارشاد فرمائے گا: جاؤ ان

لوگوں کے پاس جن کے لیے دنیا میں تم دکھاوا کرتے تھے اور دیکھو کہ کیا تم ان کے پاس کوئی جزا

پاتے ہو؟ (مسند امام احمد بن حنبل، احادیث رجال من اصحاب النبی ﷺ، حدیث محمود بن

لبید، ۳۹/۳۹، برقم ۲۳۶۳۰، مؤسسة الرسالة)

اللہ عزوجل شریک سے بے نیاز ہے:

..... حضرت سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا: میں

شریک کرنے والوں کے شرک سے بے پرواہ ہوں، جس نے میرے لیے عمل کیا اور اس میں میرے

ساتھ کسی دوسرے کو شریک کیا تو میں اس سے بری ہوں اور وہ عمل شریک کے لیے ہے۔ (سنن ابن

ماجہ، کتاب الزہد، باب الریاء والسمعة، ۲/۴۰۵، برقم ۴۲۰۲، دار احیاء الکتب العربیہ)

رائی کے دانے کے برابر ریا:

..... حضرت سیدنا قاسم بن مخیمر رحمۃ اللہ علیہ سے روایت ہے کہ نبی کریم ﷺ نے ارشاد فرمایا

: اللہ عزوجل اس عمل کو قبول نہیں فرماتا ہے جس میں رائی کے دانے کے برابر بھی ریا ہو۔ (التلخیص

والترہیب، ۱/۳۶، برقم ۵۴، دار الکتب العلمیہ)

آدمی کو اللہ عزوجل سے ڈرنا چاہیے:

..... حضرت سیدنا ابو درداء رضی اللہ عنہ سے روایت ہے کہ نبی پاک ﷺ نے ارشاد فرمایا: عمل کو

بچانا عمل کرنے سے زیادہ سخت ہے، آدمی پوشیدہ طور پر کوئی عمل کرتا ہے تو اس کے لیے عمل صالح لکھ دیا جاتا ہے اور اس کا اجر ستر گنا تک بڑھا دیا جاتا ہے، پھر شیطان اس کے پیچھے لگ جاتا ہے حتیٰ کہ وہ شخص لوگوں سے اس کا ذکر کر دیتا ہے اور اس عمل کو ظاہر کر دیتا ہے، چنانچہ اس عمل کو علانیہ عمل میں لکھ دیا جاتا ہے اور اس کا تمام اضافی اجر مٹا دیا جاتا ہے، شیطان پھر اس کے پیچھے لگ جاتا ہے حتیٰ کہ وہ دوسری مرتبہ لوگوں سے اس کا ذکر کر دیتا ہے اور چاہتا ہے کہ اس عمل کا ذکر کیا جائے اور اس پر اس کی تعریف کی جائے چنانچہ اسے علانیہ سے مٹا کر ریاکاری میں لکھ دیا جاتا ہے تو آدمی کو اللہ عزوجل سے ڈرنا چاہیے اور اپنے دین کی حفاظت کرنی چاہیے، بے شک ریا شرک (اصغر) ہے۔ (شعب الایمان، ۱۷۹/۹، برقم ۶۴۵۱، مکتبۃ الرشد للنشر والتوزیع)

جہاں تک اس روایت کا تعلق ہے کہ حضرت سیدنا جندب بن زہیر رضی اللہ عنہ نے نبی کریم ﷺ سے عرض کی: میں اللہ عزوجل کے لیے کوئی عمل کرتا ہوں پھر جب کوئی اس پر مطلع ہوتا ہے تو مجھے خوشی ہوتی ہے، ایک روایت میں ہے: آپ نے ارشاد فرمایا: اللہ عزوجل وہ عمل قبول نہیں فرماتا جس میں کسی کو شریک کیا جائے اور ایک روایت میں ہے: آپ نے ارشاد فرمایا: تیرے لیے دو اجر ہیں، پوشیدہ کا اجر اور علانیہ کا اجر۔ (سنن ابن ماجہ، کتاب الزہد، باب الثناء الحسن، ۱۴۱۲/۲، برقم ۴۲۲۶، دار احیاء الکتب العربیہ)

یہ اس وقت ہے جبکہ وہ اس لیے خوش ہو کہ لوگ اس کی پیروی کریں گے۔ واللہ اعلم

اپنا ٹھکانہ جہنم میں بنالے:

..... حضرت سیدنا عبد اللہ بن عمر رضی اللہ عنہما بیان کرتے ہیں کہ رسول اللہ ﷺ نے ارشاد

فرمایا: جس نے اللہ عزوجل کے علاوہ کسی کے لیے علم سیکھا تو وہ اپنا ٹھکانہ جہنم میں بنا لے۔ (سنن

ترمذی، ابواب العلم، باب ما جاء فيمن يطلب بعلمه الدنيا، ۳۳/۵، برقم ۲۶۵۵، شركة مكتبة

ومطبعة مصطفى البابي الحلبي)

جنت کی خوشبو تک نہ پاسکے گا:

..... حضرت سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: جس

نے رضائے الہی کے لیے حاصل کیا جانے والا علم دنیا کا مال حاصل کرنے کے لیے سیکھا وہ قیامت

کے دن جنت کی خوشبو تک نہ پاسکے گا۔ (سنن ابی داؤد، کتاب العلم، باب فی طلب العلم لغير الله،

۳۲۳/۳، برقم ۳۶۶۴، المكتبة العصرية)

ریا سے بچنے کی دعا:

..... بنو کاہل کے ایک شخص ابو علی بیان کرتے ہیں: حضرت سیدنا ابو موسیٰ اشعری رضی اللہ عنہ نے

ہمیں خطبہ دیتے ہوئے ارشاد فرمایا: اے لوگو! اس شرک سے بچتے رہنا کیونکہ یہ چیونٹی کے رینگنے سے

بھی زیادہ پوشیدہ ہے تو عبد اللہ بن حزن اور قیس بن مضارب کھڑے ہوئے اور کہا کہ خدا کی قسم

! یا تو آپ اپنی بات کا ماخذ بیان کریں یا پھر ہم حضرت عمر رضی اللہ عنہ کی بارگاہ میں حاضر ہوں گے

، کیا آپ کی طرف سے ہمیں اس کی اجازت ہے کہ نہیں؟ تو آپ رضی اللہ عنہ نے ارشاد فرمایا: بلکہ میں

اپنی بات کا خود ہی ماخذ بیان کر دیتا ہوں، رسول اللہ ﷺ نے ایک دن ہمیں خطبہ دیتے ہوئے ارشاد

فرمایا: اے لوگو! اس شرک سے بچتے رہنا کیونکہ یہ چیونٹی کے رینگنے سے بھی زیادہ مخفی ہے، ایک شخص کو

اللہ عزوجل نے توفیق دی، اس نے بارگاہ رسالت میں عرض کی: ہم اس سے کیسے بچیں جبکہ یہ چیونٹی

کے ریگنے سے زیادہ بھی پوشیدہ ہے؟ ارشاد فرمایا: یہ دعا پڑھا کرو: اَللّٰهُمَّ اِنَّا نَعُوْذُ بِكَ اَنْ نُشْرِكَ بِكَ شَيْئًا نَعْلَمُهُ وَنَسْتَغْفِرُكَ لِمَا لَا نَعْلَمُهُ یعنی اے اللہ! ہم جان بوجھ کر کسی کو تیرا شریک ٹھہرانے سے تیری پناہ چاہتے ہیں اور لاعلمی میں ایسا کرنے پر تجھ سے مغفرت چاہتے ہیں۔

(مسند احمد بن حنبل، مسند الکوفیین، حدیث ابی موسیٰ الاشعری، ۳۸۳/۳۲، برقم ۱۹۶۰۶)

(مؤسسه الرسالہ)

امام ابو یعلیٰ نے اسی کے ہم معنی حدیث حضرت سیدنا حذیفہ رضی اللہ عنہ سے روایت کی ہے مگر اس میں یہ ہے کہ آپ ﷺ نے ارشاد فرمایا: یہ دعا روزانہ تین مرتبہ پڑھا کرو۔

(ریا کے علاج کے طور پر) ہم صرف دعا پر اکتفاء کر رہے ہیں جو کہ اُس ریا سے چھٹکارے کا سبب ہے جو بہت زیادہ پوشیدہ اور اندھیری رات میں کالی چٹان پر چیونٹی کے ریگنے کی طرح ہے۔

اس مقام میں حاصل کلام اور خلاصہ مقصد یہ ہے کہ سب لوگ ہلاک ہونے والے ہیں سوائے علماء کے اور علماء بھی تمام کے تمام ہلاک ہونے والے ہیں مگر ان کے جو باعمل ہیں اور باعمل علماء بھی ہلاک ہونے والے ہیں سوائے ان کے جو ان میں مخلص ہیں اور مخلص بھی بڑے خطرے میں ہیں۔

اللہ عزوجل ہمیں علم نافع اور عمل صالح کی توفیق عطا فرمائے اور ہمیں مخلص لوگوں میں سے بنائے، اور ہمیں اپنے منتخب بندوں کے مرتبے تک پہنچائے ہمارا خاتمہ بالخیر فرمائے اور ہمیں ان لوگوں کے ساتھ بلند مقام تک پہنچائے جن پر اس نے فضل کیا یعنی انبیاء، صدیق، شہید اور نیک لوگ اور یہ کیا ہی اچھے رفیق ہیں۔

سُبْحَنَ رَبِّكَ رَبِّ الْعِزَّةِ عَمَّا يَصِفُونَ ۝ وَسَلَامٌ عَلَى الْمُرْسَلِينَ ۝ وَالْحَمْدُ لِلَّهِ رَبِّ
الْعَالَمِينَ ۝ (پ: ۲۳، الصَّفَّت: ۱۸۰ تا ۱۸۲) (ترجمہ کنز الایمان: پاکی ہے تمہارے رب کو عزت والے رب

کوان کی باتوں سے اور سلام ہے پیغمبروں پر اور سب خوبیاں اللہ کو جو سارے جہان کا رب ہے)

وصلی اللہ تعالیٰ علی خیر خلقہ محمد والہ وصحبہ اجمعین، برحمتک یا

ارحم الراحمین

